

நிதியியல் துறைச் செயலாற்றமும் முறைமை உறுதிப்பாடும்

நிதியியல் முறைமையின் உறுதிப்பாடு 2022 ஓகத்துடன் முடிவடைந்த எட்டு மாத காலப்பகுதியில், மோசமான பேரண்டப் பொருளாதார நிலைமைகளின் பின்னணியில், துறையினால் எதிர்நோக்கப்பட்ட கடுமையான நிலைமைகளுக்கு மத்தியில் சவாலுக்குட்பட்டிருந்தது. குறிப்பாக, முதலீடுகளில் காணப்பட்ட உயர்வுடன் சேர்ந்து, உள்நாட்டு நாணயத்தில் ஏற்பட்ட தேய்வினது தாக்கம் காரணமாக சொத்துக்களின் நியதிகளில் வங்கித்தொழில் துறை வளர்ச்சியொன்றினைப் பதிவுசெய்தது. எனினும், மொத்தக் கடன்களில் கட்டம் 3 கடன்களுக்கான விகிதத்தில் ஏற்பட்ட அதிகரிப்பினூடாகப் பிரதிபலிக்கப்பட்டவாறு, பரிசீலனைக்குரிய காலப்பகுதியில் வங்கித்தொழில் துறையின் சொத்துக்களினது தரம் தேய்வடைந்தது. அதேவேளை பெறுமதியிழப்புக் கட்டணங்களில் ஏற்பட்ட அதிகரிப்பின் காரணமாக பரிசீலனைக்குரிய காலப்பகுதியில் துறையின் இலாபத்தன்மை வீழ்ச்சியுற்றது. 2022இன் ஓகத்துடன் முடிவடைந்த எட்டு மாத காலப்பகுதியில் உரிமம்பெற்ற நிதிக் கம்பனிகளின் செயலாற்றம் மொத்தச் சொத்துக்கள் மற்றும் கொடுகடன் சொத்துப்பட்டியல் நியதிகளில் மேம்பாடொன்றினைப் பதிவுசெய்தது. நிதியியல் சந்தைகளின் அபிவிருத்திகளின் நியதிகளில், உள்நாட்டுப் பணச் சந்தை மற்றும் உள்நாட்டு வெளிநாட்டுச் செலாவணிச் சந்தை இரண்டும் கடுமையான திரவத்தன்மை நிலைமைகளை அனுபவித்த வேளையில், அரசு பிணையங்கள் சந்தையின் முதலாந்தரச் சந்தை விளைவு வீதங்கள், கணிசமான உள்நாட்டு நிதியிடல் தேவைப்பாடுகள் மற்றும் மோசமான சந்தை மனோபாவங்களுக்கு மத்தியில் குறிப்பிடத்தக்க அதிகரிப்பினை பதிவுசெய்தன. சவால்மிக்க பொருளாதார சூழ்நிலைகளுக்கு மத்தியிலும் நிதியியல் துறையின் தொழிற்பாட்டிற்கு நிதியியல் உட்கட்டமைப்பு தொடர்ந்தும் உதவியாக விளங்கியது. முன்னோக்கிப் பார்க்கையில் நிதியியல் துறையின் உறுதிப்பாட்டினை உறுதிப்படுத்துவதற்கு பொருளாதாரத்தின் அனைத்துத் துறைகளிலுமிருந்தும் முன்மதியுடையதும் முன்கூட்டிய செயற்பாடு நிறைந்ததுமான கொள்கை வழிமுறைகள் தேவைப்படுகின்றன.

8.1 நிதியியல் நிறுவனங்கள்

வங்கித்தொழில் துறை

பேரண்டப் பொருளாதார அபிவிருத்திகளிலிருந்து தோன்றிய அச்சுறுத்தல்களுக்கு மத்தியிலும் 2022இன் ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறை தொடர்ந்தும் தாக்குப்பிடிக்கும் தன்மையுடன் காணப்பட்டது. திரவத்தன்மை நியதிகளில், துறை தொடர்ச்சியாக அழுத்தத்தினை எதிர்நோக்கிய போதும், வங்கித்தொழில் துறை, தொழிற்படுகின்ற சூழ்நிலையில் காணப்படும் சவால்களைக் கவனத்திற்கொண்டு, 2022இன் ஓகத்துடன் முடிவடைந்த எட்டு மாத காலப்பகுதியில், மூலதனம் மற்றும் பெறுமதியிழப்பிற்கான பாதுகாப்பு விகிதம் என்பன தொடர்பான ஏற்றுக்கொள்ளத்தக்க மட்டங்களுடன் தொடர்ந்தும் தொழிற்பட்டது. பிடித்துவைக்கப்பட்ட இலாபம் காரணமாக மூலதன விகிதத்தின் மீது சாதகமான தாக்கமொன்றினை எதிர்பார்க்க முடிந்தபோதும் கூட, கணிசமான கொள்கை வீத உயர்வுகளிலிருந்தான தாக்கம், பொருளாதாரச் சுருக்கங்கள் மற்றும் நாட்டிற்கான படுகடன் மறுசீரமைப்பிலிருந்து ஏற்படக்கூடிய தாக்கம் தொடர்பான கரிசனைகள் என்பனவற்றின் காரணமாக வங்கிகள் குறைந்தபட்ச ஒழுங்குமுறைப்படுத்தல் மட்டத்திற்கு மேலே அவற்றின் மூலதன விகிதத்தினைப் பேணுவதில் அதிகரித்த சவால்களை எதிர்நோக்கியதுடன் மூலதனத் தாங்கிருப்புக்களில் கணிசமான தேய்வுகளும் எதிர்பார்க்கப்படுகின்றன.

“**திரவத்தன்மை, மூலதனம் மற்றும் சொத்துக்களின் தரம் ஆகிய நியதிகளில் அழுத்தங்களில் கணிசமான மட்டங்களில் காணப்பட்டமைக்கிடையிலும் வங்கித்தொழில் துறை அதன் விரிவாக்கத்தினை தக்கவைத்துக் கொண்டது....**

2022 ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறையின் சொத்துக்களினது வளர்ச்சி கடந்த ஆண்டின் தொடர்பான காலப்பகுதியுடன் ஒப்பிடுகையில் மேம்பட்டமைக்கு நாணயத்தின் பெறுமதி தேய்வுடன், ரூபா நியதிகளில் வெளிநாட்டு நாணயத்தில் குறித்துரைக்கப்பட்ட சொத்துக்கள் மீள்அறிக்கையிடப்பட்டமையே முக்கிய காரணமாகும். 2022 ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறையின் மொத்தச் சொத்துக்கள் 2021இன் தொடர்பான காலப்பகுதியில் பதிவுசெய்யப்பட்ட 12.1 சதவீதம் கொண்ட வளர்ச்சியான ரூ.1.8 லில்லியன் கொண்ட விரிவுடன் ஒப்பிடுகையில் ரூ.19.2 லில்லியனுக்கு ரூ.2.4 லில்லியனால் விரிவடைந்து 14.1 சதவீத வளர்ச்சியைப் பதிவுசெய்தது.

இறுக்கமாக்கப்பட்ட நாணயக் கொள்கையானது, கடன்கள் மற்றும் முற்பணங்களின் ஆண்டிற்கு ஆண்டு அடிப்படையில் 2021இன் இறுதியில் காணப்பட்டவாறான 14.5 சதவீதத்துடன் ஒப்பிடுகையில் 2022 ஓகத்து இறுதியில் 6.8 சதவீத மெதுவான வளர்ச்சிக்கு வழிவகுத்தது. 2022 ஓகத்துடன் முடிவடைந்த எட்டு மாத காலப்பகுதியில் மொத்தக் கடன்களும் முற்பணங்களும் ரூ.712.8 பில்லியனால் ரூ.11.5 லில்லியனுக்கு அதிகரித்து 2021இன் இதே காலப்பகுதியில் பதிவுசெய்யப்பட்ட 14.5 சதவீதம் கொண்ட வளர்ச்சியான ரூ.1.4 லில்லியன் கொண்ட அதிகரிப்புடன் ஒப்பிடுகையில் 6.6 சதவீதம் கொண்ட வளர்ச்சியைப் பதிவுசெய்தமைக்கு வெளிநாட்டு நாணயக் கடன்கள் மீதான செலாவணி வீதத் தேய்வின் தாக்கமே முக்கிய காரணமாக அமைந்தது.

பரிசீலனைக்குரிய காலப்பகுதியில், முதலீடுகளின் வளர்ச்சியில் அதிகரிப்பொன்று அவதானிக்கப்பட்டது. 2022 ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறையில் காணப்பட்ட முதலீடுகள் ரூ.873.4 பில்லியனால் அதிகரித்து ரூ.5.8 லில்லியனாக விளங்கியதுடன், 2021 ஓகத்து இறுதியில் காணப்பட்ட ரூ.284.7 பில்லியன் கொண்டதும் 6.7 சதவீதமான தொடர்பான வளர்ச்சியுடன் ஒப்பிடுகையில் இது 17.6 சதவீதம் கொண்டதொரு வளர்ச்சியாகும்.

வங்கித்தொழில் துறையின் விரிவாக்கமானது வைப்புக்களால் நிதியிடப்பட்டன. 2022 ஓகத்து இறுதியில் வைப்புக்கள் மொத்தச் சொத்துக்களின் சதவீதமாக 77.1 சதவீதத்தில் காணப்பட்டது. 2022 ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறையின் வைப்புத் தளம் 2021இன் இதே காலப்பகுதியில் ரூ.1.3 லில்லியன் கொண்ட அதிகரிப்புடனும் தொடர்பான 11.6 சதவீதம் கொண்ட வளர்ச்சியுடனும் ஒப்பிடுகையில் ரூ.1.9 லில்லியனால் விரிவடைந்து ரூ.14.8 லில்லியனாக விளங்கி 14.9 சதவீத வளர்ச்சியைப் பதிவுசெய்தமைக்கு ரூபா வைப்புக்களில் ஏற்பட்ட வளர்ச்சியே முக்கிய காரணமாகும்.

வெளிநாட்டு நாணயக் கடன்பாடுகளில் ஏற்பட்ட வீழ்ச்சியின் விளைவாக கடன்பாடுகளின் வளர்ச்சியில் தொடர்ந்தும் வீழ்ச்சிப் போக்குக் காணப்பட்டது. 2022 ஓகத்துடன் முடிவடைந்த எட்டு மாத காலப்பகுதியில் வங்கித்தொழில் துறையின் கடன்பாடுகள் மிதமடைந்து ரூ.126.5 பில்லியன் கொண்ட அதிகரிப்பின் காரணமாக 5.8 சதவீதம் கொண்ட வளர்ச்சியைப் பதிவுசெய்ததுடன் 2022 ஓகத்து இறுதியில் ரூ.2.3 லில்லியனை அடைந்தது. இது, முன்னைய ஆண்டின் இதே காலப்பகுதியுடன் ஒப்பிடுகையில் ரூ.282.1 பில்லியன் கொண்ட அதிகரிப்பும் அது தொடர்பில் 16.5 சதவீதம் கொண்ட வளர்ச்சியும் பதிவுசெய்யப்பட்டிருந்தன.

மொத்தக் கடன்களில் கட்டம் 3 கடன்களின் நியதிகளில் ஏற்பட்ட அதிகரிப்பானது இத்துறையின் சொத்துக்களினது தரத்தில் வீழ்ச்சியினை வெளிக்காட்டியது. கட்டம் 3 கடன்கள் ரூ.475.1 பில்லியனால் அதிகரித்து 56.9 சதவீதம்

கொண்டதொரு வளர்ச்சியைப் பதிவுசெய்ததுடன் 2022 ஓகத்து இறுதியில் ரூ.1.3 பில்லியனை அடைந்தன. மேலும், மொத்தக் கடன்களில் கட்டம் 3 கடன்களுக்கான சதவிகிதம் 2021 இறுதியில் காணப்பட்ட 7.6 சதவீதத்திலிருந்து 2022 ஓகத்து இறுதியில் 10.6 சதவீதத்திற்கு அதிகரித்தமைக்கு கட்டம் 3 கடன்களில் ஏற்பட்ட அதிகரிப்பும் கொடுகடனில் ஏற்பட்ட தாழ்ந்த வளர்ச்சியும் தூண்டுதலாக அமைந்தன.

குறிப்பிட்ட உள்நாட்டு வங்கிகளில் திரவத்தன்மை அழுத்தங்கள் அவதானிக்கப்பட்டமைக்கு இடையிலும் வங்கித்தொழில் துறை குறைந்தபட்ச ஒழுங்குமுறைப்படுத்தல் தேவைப்பாடுகளுக்கும் மேலான திரவத்தன்மைச் சொத்துக்களுடன் தொழிற்பட்டன. உள்நாட்டு வங்கித்தொழில் பிரிவுகளினதும் கரைகடந்த வங்கித்தொழில் பிரிவுகளினதும் நியதி திரவத்தன்மைச் சொத்துக்களின் விகிதங்கள் 2022 ஓகத்து இறுதியில் முறையே 27.3 சதவீதமாகவும் 40.6 சதவீதமாகவும் காணப்பட்டன.

வங்கித்தொழில் துறையின் வெளிநாட்டு நாணய வெளிப்படுத்துகையின் தேறிய நீண்ட நிலைமை 2021 இறுதியில் காணப்பட்ட ஐ.அ.டொலர் 132.2 பில்லியன் கொண்ட நீண்ட நிலைமையுடன் ஒப்பிடுகையில் 2022 ஓகத்து இறுதியில் ஐ.அ.டொலர் 534.6 பில்லியன் கொண்ட நீண்டதொரு நிலைமைக்கு அதிகரித்தமைக்கு வெளிநாட்டு நாணயப் பொறுப்புக்களில் ஏற்பட்ட அதிகரிப்புடன் ஒப்பிடுகையில் வெளிநாட்டு நாணயச் சொத்துக்களில் ஏற்பட்ட உயர்ந்த அதிகரிப்பே காரணமாகும். 2022 ஓகத்துடன் முடிவடைந்த எட்டு மாத காலப்பகுதியில் வெளிநாட்டு நாணய மீள்மதிப்பீடு மீதான தேறிய இலாபம் 2021இன் தொடர்பான காலப்பகுதியில் காணப்பட்ட ரூ.21.9 பில்லியன் கொண்ட தேறிய இலாபத்துடன் ஒப்பிடுகையில் ரூ.11.1 பில்லியன் கொண்ட தேறிய இலாபமொன்று

பதிவுசெய்யப்பட்டுள்ளது.

2022 இல் நாணயக் கொள்கை இறுக்கமாக்கப்பட்டமைக்கு இடையில் சந்தை வட்டி வீதங்கள் அதிகரித்தன. 2022 ஓகத்துடன் முடிவடைந்த எட்டு மாத காலப்பகுதியில் இலாபம் மற்றும் இழப்பு, ஏனைய அனைத்தையுமுள்ளடக்கிய வருமானங்களுடான சந்தைப் பெறுமதியில் முதலீட்டுப் பிணையங்கள் மீதான சந்தைப் பெறுமதி இலாபங்கள் முன்னைய ஆண்டின் தொடர்பான காலப்பகுதியில் காணப்பட்ட முறையே ரூ.2.7 பில்லியன் மற்றும் ரூ.14.3 பில்லியன் கொண்ட இழப்புக்களுடன் ஒப்பிடுகையில் முறையே ரூ.8.7 பில்லியன் மற்றும் ரூ.5.4 பில்லியன் கொண்ட அனைத்தையுமுள்ளடக்கிய வருமானத்தினைக் காட்டின. இதற்கு, ஒப்பீட்டு ரீதியில் உயர்ந்த நிதி அரசு பிணையங்களுக்கு வழிப்படுத்தப்பட்டமையும் வட்டி வீதங்களில் ஏற்பட்ட பாரிய அசைவுகளும் காரணமாக அமைந்த அதேவேளையில், வட்டி வீத அசைவுகளிலிருந்து தோன்றக்கூடிய இழப்புக்கள், இலங்கை பட்டயக் கணக்காளர்கள் நிறுவகத்தினால் விடுக்கப்பட்ட மாற்று ஏற்பாட்டு நடவடிக்கைகள் கூற்றினால் ஏற்றுக்கொள்ளப்பட்டவாறான, கடன் தீர்ப்பளவுச் செலவு சொத்துப்பட்டியலுக்கான ஏனைய அனைத்தையுமுள்ளடக்கிய வருமானத்தினூடான சந்தைப் பெறுமதியிலிருந்தான முதலீடுகளின் மீள்வகைப்படுத்தலின் மூலம் ஓரளவிற்கு இல்லாமல் செய்யப்பட்டது.

பரிசீலனைக்குரிய காலப்பகுதியில் துறையின் இலாபம் குறைவடைந்தது. 2022 ஓகத்துடன் முடிவடைந்த எட்டு மாத காலப்பகுதிக்கான வங்கித்தொழில் துறையின் வரிக்கு முன்னரான இலாபம், ரூ.126.2 பில்லியனாகக் காணப்பட்டது. இது, 2021இன் தொடர்பான காலப்பகுதியில் பதிவுசெய்யப்பட்ட ரூ.167.5 பில்லியனுடன் ஒப்பிடுகையில் ரூ.41.3 பில்லியன் கொண்ட வீழ்ச்சியாகும். தேறிய

அட்டவணை 8.1
வங்கித் தொழில்துறை - தெரிவு செய்யப்பட்ட குறிகாட்டிகள்

விடயம்	2020 ஓகத் முடிவில்	2021* ஓகத் முடிவில்	2021 திசை* முடிவில்	2022* ஓகத் முடிவில் (அ)	ஆண்டுக்கானது மாற்றம் (%)	
					2021 ஓகத் (ஆ)	2022 ஓகத் (அ)
மொத்தச் சொத்துக்கள் (ரூ.நில்)	14	16	17	19		17.1
கடன்களும் முற்பணங்களும் (ரூ.நில்)	9	11	11	11		6.8
முதலீடுகள் (ரூ.நில்)	4	5	5	6		28.4
வைப்புக்கள் (ரூ.நில்)	10	13	13	15		16.7
கடன்பெறுகைகள் (ரூ.நில்)	2	2	2	2		15.4
மூலதன நிதிகள் (ரூ.நில்)	1	1	1	2		15.0
அடுக்கு 1 மூலதனப் போதுமாந்தன்மை விகிதம் (%) (இ)	13.2	13.0	13.2	12.2		
மொத்த மூலதனப் போதுமாந்தன்மை விகிதம் (%) (இ)	16.5	16.3	16.5	15.2		
மொத்தக் கொடுகடன்களுக்கான கட்டம் 3 கொடுகடன்கள் (கட்டம் 3 பெறுமதியிழப்பு தேறிய பெறுமதியாக மற்றும் எடுப்பளவு செய்யப்படாத கொடுகடன்கள் உள்ளடங்கலாக)		5.0	7.6	10.6		
மொத்தக் கொடுகடன்களுக்கான கட்டம் 3 கடன்கள் (எடுப்பளவு செய்யப்படாத கொடுகடன்கள் நீங்கலாக) (%)			வி.கி.	11.4		
சொத்துக்கள் மீதான வருவாய் (வரிக்கு முன்) (%)	1.3	1.3	1.4	1.1		
பங்குரிமை மூலதனம் மீதான வருவாய் (வரிக்குப் பின்) (%)	10.6	15.0	13.4	8.9		
நியதித் திரவச்சொத்துக்களின் விகிதம் (உள்நாட்டு வங்கிப் பிரிவு) (%)	38.6	36.1	33.8	27.3		
மொத்தச் சொத்துக்களுக்கான திரவச்சொத்துக்கள் (%)	34.6	31.5	29.7	25.4		

(அ) தற்காலிகமானது

(ஆ) 2020 ஓகத்து இறுதியில் இலங்கை நிதியியல் அறிக்கையிடல் நியமம் 9இனை அடிப்படையாகக் கொண்டு

அறிக்கையிடப்படாமையால் 2021 ஓகத்திற்கான ஆண்டுக்கானது மாற்றம் அறிக்கையிடப்படவில்லை

(இ) யூன் முடிவில் உள்ளவாறாக

* இலங்கை நிதியியல் அறிக்கையிடல் நியமத்தின் அடிப்படையில் அறிக்கையிடப்பட்டது.

வி.கி.: விபரம் கிடைக்கவில்லை

மூலம்: இலங்கை மத்திய வங்கி

வட்டி வருமானம் ரூ.154.7 பில்லியனாலும் வட்டியல்லா வருமானம் ரூ.88.5 பில்லியனாலும் அதிகரித்த போதும் இக்காலப்பகுதியில் இலாபங்கள் குறைவடைந்தமைக்கு பெறுமதியிழப்புக் கட்டணங்கள் ரூ.250.6 பில்லியனால் அதிகரித்தமையே முக்கிய காரணமாகும். 2022 ஓகத்து இறுதியில் சொத்துக்கள் மீதான வருவாய் மற்றும் பங்குரிமை மூலதனத்தின் மீதான வருவாய் என்பன 2021 ஓகத்து இறுதியில் காணப்பட்ட முறையே 1.7 சதவீதம் மற்றும் 15.0 சதவீதத்திலிருந்து முறையே 1.1 சதவீதத்திற்கும் 8.9 சதவீதத்திற்கும் குறைவடைந்தன.

மோசமான பேரண்டப் பொருளாதார நிலைமைகளுக்கு மத்தியிலும், பொதுவாக வங்கித்தொழில் துறை 2022இன் முதலரைப்பகுதியில் குறைந்தபட்ச நியதி ஒதுக்குத் தேவைப்பாடுகளுக்கு மேலாக மூலதனப் போதுமாந்தன்மை விகிதத்தினைப் பேணியிருக்கிறது. 2022 யூன் இறுதியிலுள்ளவாறு வங்கித்தொழில் துறை, 12.2 சதவீதம் கொண்ட அடுக்கு I மூலதன விகிதத்துடனும் 15.2 சதவீதம் கொண்ட மொத்த மூலதன விகிதத்துடனும் பாசல் III தேவைப்பாடுகளுக்கு மிக மேலாகத் தொழிற்பட்டது. எனினும், முன்னோக்கிப் பார்க்கையில் கடுமையான பொருளாதாரச் சுருக்கங்களிலிருந்து தோன்றுகின்ற கொடுகடன் தரத்தின் தேய்வு, பொதுமக்களின் செலவிடத்தக்க வருமானம் குறைந்தளவில் காணப்படுகின்றமை மேலும் வீழ்ச்சியடைந்து செல்கின்ற சிறிய மற்றும் நடுத்தர தொழில்முயற்சிகளின் வருமானம் என்பன வங்கித்தொழில் துறையின் மூலதனத்தில் சரிவினை ஏற்படுத்தக்கூடும்.

2022 முதலரைப்பகுதியில் வங்கித்தொழில் துறையின் கிளை வலையமைப்பு மேலும் விரிவடைந்து நாட்டின் நிதியியல் வசதிக்குட்படுத்தலுக்கு வசதியளித்தது. இதன்படி, 2022 முதலரைப்பகுதியில், 4 புதிய கிளைகள் திறக்கப்பட்டு 107 சுய பணி எந்திரங்கள் நிறுவப்பட்ட அதேவேளையில் 7 சுய பணி எந்திரங்கள் மூடப்பட்டன.

வங்கிகளின் நியதிப் பரீட்சிப்பின் செயற்பரப்பானது வங்கிகளினது சொத்துக்களின் தரம், திரவத்தன்மை நிலைமை மற்றும் மூலதனத் தாங்கிருப்புக்கள் என்பன மீது சாத்தியமான தேய்வுகளுக்கு வழிவகுக்கக்கூடிய தற்போதைய பொருளாதாரச் சரிவுகளின் சாத்தியமான எதிர்மறையான தாக்கங்களின் மீதும் வங்கித்தொழில் துறையின் தொழிற்பாட்டுச் சூழலில் தொடர்ச்சியாக அதிகரித்துச் செல்லும் சவால்கள் மீதும் கவனம் செலுத்துகின்ற விதத்தில் வடிவமைக்கப்பட்டிருக்கின்றது. அனைத்தையுமுள்ளடக்கிய விதத்தில் வங்கிகளுக்காக ஒழுங்குமுறைப்படுத்தப்பட்ட மேற்பார்வைப் பொறிமுறையினை வலுப்படுத்தும் பொருட்டு ஒழுங்குமுறைப்படுத்துநரல்லாத திணைக்களங்களின் பங்கேற்புடன் வங்கிகளின் கூட்டு மேற்பார்வை ஆரம்பிக்கப்பட்டது.

வங்கிகளுக்கான இடர்நேர்வினை அடிப்படையாகக் கொண்ட மேற்பார்வைக் கட்டமைப்பொன்றிற்கு வசதியளிக்கும் நோக்குடன் மத்திய வங்கியினால் மேற்பார்வை தரமிடல்

மாதிரியொன்று (வங்கி நீடித்துநிலைத்திருக்கும் தரமிடல் குறிகாட்டி) நடைமுறைப்படுத்தப்பட்ட வேளையில், நேரகாலத்துடனான மேற்பார்வைத் தலையீடுகள் மற்றும் சரியான சீர்திருத்த நடவடிக்கைகள் இயலுமைப்படுத்தப்பட்டன. பரவுகின்ற இடர்நேர்வுகளிலிருந்து வங்கிகளைப் பாதுகாத்துக் கொள்ளும் அவசியத்தினையும் வங்கித்தொழில் துறையினதும் நிதியியல் முறைமையினதும் உறுதிப்பாட்டினையும் ஆற்றல்வாய்ந்த தன்மையினையும் உறுதிப்படுத்துவதனையும் பரிசீலனையில் கொண்டு, வங்கித்தொழில் குழுக்களின் ஒன்றுதிரட்டப்பட்ட மேற்பார்வையொன்று மேற்கொள்ளப்பட்டது. இதற்கமைய, ஒன்றுதிரட்டப்பட்ட மேற்பார்வை மீதான ஒழுங்குமுறைப்படுத்தல் கட்டமைப்பொன்று அபிவிருத்தி செய்யப்பட்டு வருவதுடன் இது தொடர்பான ஏற்பாடுகள் புதிய வங்கித்தொழில் சட்டத்திற்குள் உள்வாங்கப்படவுள்ளன.

உரிமம் பெற்ற நிதிக் கம்பனிகள்

2022 ஓகத்துடன் முடிவடைந்த எட்டு மாத காலப்பகுதியில் துறையின் மொத்தச் சொத்துத் தளம் ரூ.121.1 பில்லியனால் அதிகரித்து ரூ.1,573.1 பில்லியனாக அமைந்து 8.3 சதவீதம் கொண்ட வளர்ச்சியைப் பதிவுசெய்தது. மொத்த சொத்துத் தளத்தில் 73.7 சதவீதத்தைப் பிரசன்னப்படுத்துகின்ற கடன்கள் மற்றும் முற்பணங்களின் சொத்துப்பட்டியல் ரூ.47 பில்லியனால் அதிகரித்து 4.2 சதவீதம் கொண்ட வளர்ச்சியைப் பதிவுசெய்ததன் மூலம், 2022 ஓகத்துடன் முடிவடைந்த முதல் எட்டு மாத காலப்பகுதியில் சொத்துக்களின் தளம் விரிவடைவதற்கு பெருமளவிற்குப் பங்களித்தது. இத்துறையானது 2022 ஓகத்து இறுதியில் 37 நிதிக் கம்பனிகளை¹ உள்ளடக்கியிருந்ததுடன் அவற்றில் 35 கம்பனிகள் மாத்திரமே செயற்பாட்டிலிருந்தன.

¹ அசட்டலையின் பிளான்ஸ் லிமிடெடிற்கு (முன்னர், 2000ஆம் ஆண்டின் 56ஆம் இலக்க நிதிக் குத்தகைக்குவிலில் சட்டத்தின் கீழ் பதிவுசெய்யப்பட்ட கம்பனியொன்றான அசட்டலையின் லீசிங் கம்பனி லிமிடெடிற்கு) 2011ஆம் ஆண்டின் 42ஆம் இலக்க நிதித்தொழில் சட்டத்தின் கீழ் 29.08.0022 ஆம் நாள் உரிமம் வழங்கப்பட்டது. அசட்டலையின் பிளான்ஸ் லிமிடெடின் நிதியியல் எண் தொகைகள் 2022 ஓகத்து இறுதியிலிருந்து சிறப்பியல்பு வாய்ந்த குத்தகைக்குவிடும் கம்பனிகள் துறையில் உள்ளடக்கப்படுகின்றன.

அட்டவணை 8.2

உரிமம் பெற்ற நிதிக் கம்பனிகள் துறையின் பிரதான செயல்திறன் குறிகாட்டிகள்

பிரதான செயல்திறன் குறிகாட்டிகள்	%	
	2021 திசெ. முடிவில்	2022 ஓகத் முடிவில்
திரண்ட கட்டம் 3 கடன்கள் விகிதம்	10.8*	18.0
தேறிய கட்டம் 3 கடன்கள் விகிதம்	2.5*	12.8
அடுக்கு 1 மூலதனப் போதுமாந்தன்மை விகிதம்	15.0	20.3
மொத்த இடர்நிறையேற்றப்பட்ட மூலதனப் போதுமாந்தன்மை விகிதம்	16.6	21.8
தேறிய வட்டி இலாபம்	8.4	6.8
சொத்துக்கள் மீதான வருவாய்	4.5	2.4
பங்கு மூலதனம் மீதான வருவாய்	17.1	7.4
வருமானத்திற்கான செலவு விகிதம்	73.0	87.3

* 2020ஆம் ஆண்டின் இலக்கம் 01இணைக் குறியீடு: இலக்கம் மத்திய வங்கி கொண்ட நிதித்தொழில் சட்டத்தின் பணிப்புரை செயற்படுத்தப்படும் முன்னர் உள்ளவராக திரண்ட மற்றும் தேறிய செயற்பாடாக் கடன்களின் விகிதங்கள்

2022 ஓகத்து இறுதியில் முடிவடைந்த எட்டு மாத காலப்பகுதியில் துறையின் விரிவாக்கத்திற்கு 6.1 சதவீதத்தினால் வளர்ச்சியுற்ற வைப்புக்களில் பதிவுசெய்யப்பட்ட ரூ.48 பில்லியனால் நிதியிடப்பட்டதுடன் கடன்பாடுகள் ரூ.33.5 பில்லியன் அதிகரித்து 10.9 சதவீத வளர்ச்சியினைப் பதிவுசெய்தது. துறையின் வைப்புக்களும் கடன்பாடுகளும் முறையே ரூ.831.3 பில்லியனாகவும் ரூ.340.0 பில்லியனாகவும் நிலைபெற்றிருந்தன. 2022 ஓகத்துடன் முடிவடைந்த எட்டு மாத காலப்பகுதியில் துறையின் மொத்த மூலதனம் ரூ.66.9 பில்லியனால் அதிகரித்து, 28.1 சதவீத வளர்ச்சியைப் பதிவுசெய்து ரூ.305.3 பில்லியனாகக் காணப்பட்டது. துறையில் கிடைக்கத்தக்கதாகவுள்ள திரவச் சொத்துக்கள் தேவையான திரவச்சொத்து மட்டத்துடன் ஒப்பிடுகையில் 2022 ஓகத்து இறுதியில் ரூ.70.9 பில்லியன் மிகையாகக் கொண்டிருந்தன.



**உரிமம்பெற்ற நிதிக்
கம்பனிகள் துறை மொத்தச்
சொத்துக்கள் மற்றும் மூலதனத்
தளம் என்பனவற்றில் மேம்பட்ட
போதும், இலாபத்தன்மையில்
வீழ்ச்சியொன்றினை
அறிக்கையிட்டது...**

2022/23 நிதியியல் ஆண்டிற்காக 2022 ஓகத்துடன் முடிவடைந்த முதல் ஐந்து மாத காலப்பகுதியில் துறையானது 2021/22இன் நிதியியல் ஆண்டின் தொடர்பான காலப்பகுதியில் பதிவுசெய்யப்பட்ட வரிக்குப் பின்னரான இலாபமான ரூ.12.5 பில்லியனுடன் ஒப்பிடுகையில் வரிக்குப் பின்னரான இலாபமாக ரூ.9.6 பில்லியனைப் பதிவுசெய்தது. தேறிய வட்டி வருமானம் ரூ.3.9 பில்லியனால் குறைவடைந்து 7.9 சதவீதம் கொண்ட சுருக்கமாக விளங்கியதுடன் வட்டியல்லா செலவினங்கள் ரூ.4.3 பில்லியனால் அதிகரித்தன. இது, 13.3 சதவீதம் கொண்டதொரு அதிகரிப்பாகக் காணப்பட்டதுடன் இலாபத்தன்மை குறைவடைவதற்குப் பெருமளவிற்குக் காரணமாகியது. 13 உரிமம்பெற்ற நிதிக் கம்பனிகள் பரிசீலனைக்குரிய காலப்பகுதியில் தேறிய இழப்புக்களை அறிக்கையிட்டன.

கொடுகடன் வசதிகளை வகைப்படுத்தல் மற்றும் அளவிடல் தொடர்பான 2020ஆம் ஆண்டின் 1ஆம் இலக்க நிதித்தொழில் சட்டப் பணிப்புரை முன்னைய தேவைப்பாடான 180 நாட்களுடன் ஒப்பிடுகையில் 01.04.2022 இலிருந்து நடைமுறைக்கு வரும் விதத்தில் செயற்படாக் கடன்களின் வகைப்படுத்தலுக்கான நிறுவனம் பெறப்பட வேண்டிய காலத்தை 120 நாட்கள் எனப் பின்பற்றுமாறு உரிமம்பெற்ற நிதிக் கம்பனிகளைக் கேட்டுக் கொண்டது. இதற்கமைய, மொத்தக் கட்டம் 3 கடன் விகிதமும் தேறிய கட்டம் 3 கடன் விகிதமும் (தேறிய பெறுமதியிழப்பு) 2022 ஓகத்து இறுதியில் முறையே 18.0 சதவீதமாகவும் 12.8 சதவீதமாகவும் நிலைபெற்றிருந்தமையின் மூலம் துறையின் சொத்துக்களினது தரம் தேய்வடைந்தது. கட்டம் 3 கடன்

வெளிப்படுத்துகைக்கான பெறுமதியிழப்பு பாதுகாப்பு விகிதம் 2022 ஓகத்து இறுதியில் 29.1 சதவீதமாகக் காணப்பட்டது. உயர் கட்டம் 3 கடன்களுக்குக் கொவிட்-19 உலகளாவிய நோய்த்தொற்றினைப் பரிசீலனையில் கொண்டு வழங்கப்பட்ட சட்ட இசைவுத்தாமதம் காலாவதியாகியதன் பின்னர் கடன்களும் முற்பணங்களும் தரம் குறைவதற்கான சாத்தியத்தைக் கொண்டிருந்தமையும் காரணமாகியது.

சிறப்பியல்பு வாய்ந்த குத்தகைக்குவிடும் கம்பனிகள்

இத்துறையினது மொத்தச் சொத்துத் தளம் ரூ.2.2 பில்லியனால் அதிகரித்து 2022 ஓகத்துடன் முடிவடைந்த எட்டு மாத காலப்பகுதியில் 6.1 சதவீதம் கொண்ட விரிவாக்கத்தினைப் பதிவுசெய்ததுடன் 2022 ஓகத்து இறுதியில் ரூ.37.8 பில்லியனாக விளங்கியது.² கடன்கள் மற்றும் முற்பணங்கள் ரூ.1.5 பில்லியனால் அதிகரித்து 3.2 சதவீதம் கொண்ட வளர்ச்சியைப் பதிவுசெய்ததுடன் ரூ.30.8 பில்லியனாக விளங்கின. சிறப்பியல்பு வாய்ந்த குத்தகைக்குவிடும் கம்பனிகள் துறையின் மொத்த மூலதனம் ரூ.1.3 பில்லியனால் உயர்வடைந்தது. இது, 2021 இறுதியுடன் ஒப்பிடுகையில் 9.7 சதவீதத்தினால் வளர்ச்சியடைந்து 2022 ஓகத்து இறுதியில் ரூ.14.5 பில்லியனாக விளங்கியது. துறையானது வரிக்குப் பின்னரான இலாபமாக, 2021/22 நிதியியல் ஆண்டின் தொடர்பான காலப்பகுதியில் பதிவுசெய்யப்பட்ட ரூ.186 மில்லியன் கொண்ட வரிக்குப் பின்னரான இலாபத்துடன் ஒப்பிடுகையில் 2022/23 நிதியியல் ஆண்டிற்காக 2022 ஓகத்துடன் முடிவடைந்த முதல் ஐந்து மாத காலப்பகுதியில் ரூ.50 மில்லியனைப் பதிவுசெய்தது. மொத்த மற்றும் தேறிய கட்டம் 3 கடன் விகிதங்கள் 2022 ஓகத்து இறுதியில் முறையே 20.8 சதவீதமாகவும் 13.1 சதவீதமாகவும் நிலைபெற்றிருந்தன. 2022 ஓகத்து இறுதியில் இத்துறையானது இரண்டு சிறப்பியல்பு வாய்ந்த குத்தகைக்குவிடும் கம்பனிகளை உள்ளடக்கி இருந்தது.³

முதனிலை வணிகர் கம்பனிகள்

இத்துறையானது ஏழு தனியான முதனிலை வணிகர் கம்பனிகளை உள்ளடக்கியிருந்ததுடன் இதில் ஐந்து கம்பனிகள் மாத்திரமே 2022 ஓகத்து இறுதியில் தொழிற்பாட்டிலிருந்தன. இத்துறையானது 2022 ஓகத்தில் முடிவடைந்த எட்டு மாத காலப்பகுதியில் கலப்பான செயலாற்றத்தினைக் காட்டின. முதனிலை வணிகர் கம்பனிகளின் மொத்தச் சொத்துத் தளம் 40.3 சதவீதத்தினால் அதிகரித்து 2022 ஓகத்து இறுதியில் ரூ.110.4 பில்லியனாக விளங்கியது. முதனிலை வணிகர் கம்பனிகளின் அரசு பிணையங்களின் சொத்துப்பட்டியல் 41.3 சதவீதத்தினால் அதிகரித்து 2022 ஓகத்து இறுதியில் ரூ.108.2 பில்லியனாக

2 அசட்லையின் பிளான்ஸ் லிமிடெடின் மொத்தச் சொத்துத் தளம் 2022 ஓகத்து இறுதியில் ரூ.31.6 பில்லியனாக விளங்கியது..

3 அசட்லையின் பிளான்ஸ் லிமிடெடிற்கு (முன்னர், 2000ஆம் ஆண்டின் 56ஆம் இலக்க நிதிக் குத்தகைக்குவிடல் சட்டத்தின் கீழ் பதிவுசெய்யப்பட்ட கம்பனியொன்றான அசட்லையின் லிசிங் கம்பனி லிமிடெடிற்கு) 2011ஆம் ஆண்டின் 42ஆம் இலக்க நிதித்தொழில் சட்டத்தின் கீழ் 29.08.0022 ஆம் நாளன்று உரிமம் வழங்கப்பட்டது. அசட்லையின் பிளான்ஸ் லிமிடெடின் நிதியியல் எண் தொகைகள் 2022 ஓகத்து இறுதியிலிருந்து சிறப்பியல்பு வாய்ந்த குத்தகைக்குவிடும் கம்பனிகள் துறையில் உள்ளடக்கப்படுகின்றன.

விளங்கியது. செயற்பட்ட அனைத்து முதனிலை வணிகர் கம்பனிகளின் நடவடிக்கைகளும் அவர்களது மைய மூலதனத்தினையும் இடர்நேர்வு நிறையேற்றப்பட்ட மூலதனப் போதுமாந்தன்மை விகிதத்தையும் 2022 ஓகத்து இறுதியில் முறையே ரூ.2.0 பில்லியன் மற்றும் 10.0 சதவீதத்தையும் கொண்ட குறைந்தபட்ச மூலதனத் தேவைப்பாடுகளுக்கும் மேலே பேணி. இத்துறையானது, எட்டு மாத காலப்பகுதியில் 2021இன் தொடர்பான காலப்பகுதியில் பதிவுசெய்யப்பட்ட ரூ.0.1 பில்லியன் கொண்ட இழப்புடன் ஒப்பிடுகையில் ரூ.1.5 பில்லியன் கொண்ட தேறிய இழப்பினைப் பதிவுசெய்தமைக்கு வட்டி வீதங்களில் ஏற்பட்ட திடீர் உயர்வின் பெறுபேறாக முதனிலை வணிகர் கம்பனிகளுக்கு ஏற்பட்ட சந்தைப்படியான இழப்புக்களே முக்கிய காரணமாகும்.

உரிமம்பெற்ற நுண்பாக நிதிக் கம்பனிகள்

நான்கு கம்பனிகளை உள்ளடக்கிய உரிமம்பெற்ற நுண்பாக நிதிக் கம்பனிகள் துறையின் மொத்தச் சொத்துத் தளம் 2022 ஓகத்து இறுதியில் ரூ.9.3 பில்லியனாக விளங்கியது. உரிமம்பெற்ற நுண்பாக நிதிக் கம்பனிகளின் மொத்தக் கடன்கள் மற்றும் முற்பணங்கள் ரூ.6.4 பில்லியனாக விளங்கி 2022 ஓகத்துடன் முடிவடைந்த எட்டு மாத காலப்பகுதியில் 4.8 சதவீதம் கொண்ட குறைவினை எடுத்துக்காட்டின. உரிமம்பெற்ற நுண்பாக நிதிக் கம்பனிகளின் செயற்படா கடன் விகிதம் 2021 இறுதியில் காணப்பட்ட 16.2 சதவீதத்துடன் ஒப்பிடுகையில் 2022 ஓகத்து இறுதியில் 9.4 சதவீதத்திற்கு குறைவடைந்தது. துறையானது 2022 ஓகத்தில் முடிவடைந்த எட்டு மாத காலப்பகுதியில் ரூ.50 மில்லியன் கொண்ட இழப்பினைப் பதிவுசெய்தது.

காப்புறுதித் துறை

மொத்தச் சொத்துக்களின் ஆரோக்கியமான வளர்ச்சியுடன் காப்புறுதித் துறையின் ஒட்டுமொத்தச் செயலாற்றம் 2022இன் முதலரைப்பகுதியில் மேம்பட்டு காணப்பட்டது. காப்புறுதித் துறையின் மொத்தச் சொத்துக்களும் மொத்த எழுதப்பட்ட கட்டுப்பணமும் ஆண்டிற்கு ஆண்டு அடிப்படையில் முறையே 7.9 சதவீதத்தினாலும் 17.8 சதவீதத்தினாலும் வளர்ச்சியுற்றன. 2022 யூன் இறுதியில் நீண்ட கால காப்புறுதித் துணைத் துறையினதும் பொதுக் காப்புறுதித் துணைத் துறையினதும் மொத்தச் சொத்துக்கள் முறையே 6.8 சதவீதத்தினாலும் 10.5 சதவீதத்தினாலும் அதிகரித்த அதேவேளையில், இரண்டு துணைத் துறைகளினதும் மொத்த எழுதப்பட்ட கட்டுப்பணம் முறையே 17.9 சதவீதம் மற்றும் 17.7 சதவீதம் கொண்ட குறிப்பிடத்தக்க ஆண்டிற்கு ஆண்டு வளர்ச்சி வீதத்தைப் பதிவுசெய்தன. 2022இன் முதலரைப்பகுதியில் துறையின் வரிக்கு முன்னரான இலாபம் விரைவடைந்து 2021இன் தொடர்பான காலப்பகுதியில் பதிவுசெய்யப்பட்ட ரூ.16.9 பில்லியனுடன் ஒப்பிடுகையில் ரூ.22.5 பில்லியனைப் பதிவுசெய்தது.

சுறு நம்பிக்கைகள்

2022இன் முதலரைப்பகுதியில், சுறு நம்பிக்கைகளின் தேறிய சொத்துப் பெறுமதியின் நியதிகளில் சுருக்கமொன்று அவதானிக்கப்பட்டது. இத்தொழில் துறையின் தேறிய சொத்துப் பெறுமதி ஆண்டிற்கு ஆண்டு அடிப்படையில் ரூ.132.7 பில்லியனுக்கு 40.2 சதவீதத்தினால் வீழ்ச்சியடைந்தது. எனினும், சுறு உடமையாளர்களின் எண்ணிக்கை 62,700 இற்கு அதிகரித்து 2022 யூன் இறுதியில் 12.7 சதவீதம் கொண்ட வளர்ச்சியைப் பதிவுசெய்தது. துறையின் முதலீடுகள் ஆண்டிற்கு ஆண்டு அடிப்படையில் ரூ.134.9 பில்லியனுக்கு 39.4 சதவீதம் கொண்ட வீழ்ச்சியைப் பதிவுசெய்தன. 2022 யூன் இறுதியில் சுறு நம்பிக்கைகளினால் அரசு பிணையங்களில் செய்யப்பட்ட முதலீடுகள், 2021 யூன் இறுதியில் காணப்பட்ட 10.6 சதவீதத்துடன் ஒப்பிடுகையில் தேறிய சொத்துப் பெறுமதியில் 38.7 சதவீதமாக அமைந்தன.

பங்குத்தரகர் கம்பனிகள்

2021இன் தொடர்பான காலப்பகுதியுடன் ஒப்பிடுகையில் 2022இன் முதலரைப்பகுதியில் பங்குத்தரகர் கம்பனிகள் கலப்பான செயலாற்றமொன்றினை எடுத்துக்காட்டின. 2022 யூன் இறுதியில் துறையின் மொத்தச் சொத்துக்களும் தேறிய மூலதனமும் ஆண்டிற்கு ஆண்டு அடிப்படையில் முறையே 7.0 சதவீதத்தினாலும் 32.4 சதவீதத்தினாலும் அதிகரித்தன. எனினும், பங்குத்தரகர்களின் சராசரி மொத்தப் புரள்வு 2022இன் முதலரைப்பகுதியில் ரூ.839 மில்லியனுக்கு 46 சதவீதத்தினால் வீழ்ச்சியடைந்த அதேவேளையில், துறையின் வரிக்கு முன்னரான இலாபம் 74.9 சதவீதத்தினால் ரூ.228.0 மில்லியனுக்கு வீழ்ச்சியடைந்தது.

ஓய்வகால நிதியங்கள்

2022 ஓகத்து இறுதியில் ஊழியர் சேமலாப நிதியம் ரூ.3.3 பில்லியனுக்கு மேற்பட்ட சொத்துத் தளமொன்றுடன் தொழிற்பட்டது. ஊழியர் சேமலாப நிதிய உறுப்பினர் கணக்குகளின் மொத்த எண்ணிக்கை 2021 திசம்பரில் 20.3 மில்லியனை அடைந்தது.

2022இன் முதல் எட்டு மாத காலப்பகுதியில் மொத்த உறுப்பினர்களின் பங்களிப்புக்களும் மீளளிப்பு கொடுப்பனவுகளும் முன்னைய ஆண்டின் தொடர்பான காலப்பகுதியுடன் ஒப்பிடுகையில் ரூ.123.4 பில்லியனுக்கும் ரூ.101.1 பில்லியனுக்கும் முறையே 21.2 சதவீதத்தினாலும் 45.9 சதவீதத்தினாலும் அதிகரித்தன. இதற்கமைய, மீளாய்விற்குரிய காலப்பகுதியில் தேறிய பங்களிப்பு (செலுத்தப்பட்ட மீளளிப்புக்களைக் கழித்துப் பெறப்பட்ட தேறிய பங்களிப்புக்கள்) ரூ.22.3 பில்லியனாக விளங்கியது.

2022 ஓகத்து இறுதியில் ஊழியர் சேமலாப நிதியத்தின் மொத்த முதலீடு ஆண்டிற்கு ஆண்டு அடிப்படையில் ரூ.3,330.8 பில்லியனுக்கு 9.6 சதவீதத்தினால் அதிகரித்தது.

2022 ஓகத்து இறுதியில் முதலீடானது அரசு பிணையங்களில் காணப்பட்ட 96.2 சதவீதத்தினையும் பங்குரிமைச் சந்தையில் காணப்பட்ட 2.1 சதவீதத்தினையும் கம்பனிப் படுகடன் மற்றும் நேர்மாற்று மீள்கொள்வனவில் காணப்பட்ட 0.9 சதவீதத்தினையும் நிலையான வைப்புக்களில் காணப்பட்ட 0.8 சதவீதத்தினையும் உள்ளடக்கியிருந்தது. 2022இன் முதல் எட்டு மாத காலப்பகுதியில் நிதியத்தின் மொத்த முதலீட்டு வருமானம் ரூ.170.8 பில்லியனாக விளங்கியதுடன் இது, 2021இன் தொடர்பான காலப்பகுதியுடன் ஒப்பிடுகையில் 19.1 சதவீதம் கொண்டதொரு வீழ்ச்சியாகும். உறுப்பினர்களுக்கு அவர்களது நிலுவைகளின் மீது வழங்கப்பட்ட வருவாய் வீதம் 2021ஆம் ஆண்டின் இறுதியில் 9 சதவீதமாகக் காணப்பட்டது.

2022 யூன் இறுதியில் ஊழியர் நம்பிக்கை நிதியத்தின் மொத்தச் சொத்துக்கள் ஆண்டிற்கு ஆண்டு அடிப்படையில் 10.8 சதவீதத்தினால் வளர்ச்சியடைந்து ரூ.441.4 பில்லியனாக அமைந்தது. 2022இன் முதல் ஆறு மாத காலப்பகுதியில் மொத்த உறுப்பினர் பங்களிப்புகளும் மீளளிப்புக் கொடுப்பனவுகளும் முன்னைய ஆண்டின் தொடர்பான காலப்பகுதியுடன் ஒப்பிடுகையில் முறையே ரூ.16.8 பில்லியனுக்கும் ரூ.11.5 பில்லியனுக்கும் 17.2 சதவீதத்தினாலும் 10.6 சதவீதத்தினாலும் அதிகரித்தன. 2022 யூன் இறுதியில் நிதியத்தினால் செய்யப்பட்ட முதலீடுகள் ஆண்டிற்கு ஆண்டு அடிப்படையில் 11.1 சதவீதம் கொண்டதொரு ஆரோக்கியமான வளர்ச்சியைப் பதிவுசெய்ததுடன் மொத்த முதலீடுகளில் 93.6 சதவீதம் அரசு பிணையங்களை உள்ளடக்கியிருந்தது.

2022 யூன் இறுதியில் 72,633 ஊழியர்களுடன் 117 தனியான முறையில் முகாமைப்படுத்தப்படும் ஒப்புதலளிக்கப்பட்ட சேமலாப நிதியங்கள் காணப்பட்டன. ஒப்புதலளிக்கப்பட்ட சேமலாப நிதியத்தின் மொத்தச் சொத்துக்கள் ரூ.207.4 பில்லியனாக அமைந்ததுடன் 2022 யூன் இறுதியில் ரூ.165 பில்லியன் முதலீடுகளை உள்ளடக்கியிருந்தன. அரசு பணி ஓய்வூதிய நிதியத்தின் மொத்தச் சொத்துக்கள் 2022 யூன் இறுதியில் ஆண்டிற்கு ஆண்டு அடிப்படையில் ரூ.84.8 பில்லியனுக்கு 4.7 சதவீதத்தினால் அதிகரித்தது. அரசு பணி ஓய்வூதிய நிதியத்தினால் செய்யப்பட்ட மொத்த முதலீடுகள் 2022 யூன் இறுதியில் ரூ.84.9 பில்லியனாக அமைந்ததுடன் உறுப்பினர் நிலுவைகளின் மீதான வருவாய் விகிதம் பரிசீலனைக்குரிய காலப்பகுதியில் 8 சதவீதமாகக் காணப்பட்டது.

அட்டவணை 8.3

ஊழியர் சேமலாப நிதியம் - தெரிவு செய்யப்பட்ட குறிகாட்டிகள்

விடயம்	2021 ஓகத் முடிவில்	2022 ஓகத் முடிவில் (அ)	மாற்றம் (%)
மொத்தப் பங்களிப்புகள் (ரூ.பில்) (ஆ)	101.8	123.4	21.2
மொத்த மீளளிப்புகள் (ரூ.பில்) (ஆ)	69.3	101.1	45.9
மொத்தச் சொத்துக்கள் (ரூ.பில்)	3,045.9	3,335.0	9.5
மொத்த முதலீடுகளின் சொத்துப்பட்டியல் (ரூ.பில்)	3,037.9	3,330.8	9.6
இதில், அரசு பிணைங்கள் (%)	93.7	96.2	2.7
திரண்ட முதலீட்டு வருமானம் (ரூ.பில்) (ஆ)	211.2	170.8	-19.1

(அ) தற்காலிகமானது

(ஆ) குறிப்பிட்ட ஆண்டின் முதல் எட்டு மாத காலப்பகுதியில்

மூலம்: இலங்கை மத்திய வங்கி

அட்டவணை 8.4

ஊழியர் நம்பிக்கை நிதியம் - தெரிவு செய்யப்பட்ட குறிகாட்டிகள்

விடயம்	2021 யூன் முடிவில்	2022 யூன் முடிவில் (அ)	மாற்றம் (%)
மொத்தப் பங்களிப்புகள் (ரூ.பில்) (ஆ)	14.3	16.8	17.2
மொத்த மீளளிப்புகள் (ரூ.பில்) (ஆ)	10.4	11.5	10.6
மொத்தச் சொத்துக்கள் (ரூ.பில்)	398.2	441.4	10.8
மொத்த முதலீடுகளின் சொத்துப்பட்டியல் (ரூ.பில்)	378.1	419.9	11.1
இதில் அரசு பிணையங்கள் (%)	84.0	93.6	11.4
திரண்ட வருமானம் (ரூ.பில்) (ஆ)	17.1	20.3	19.0

(அ) தற்காலிகமானது

(ஆ) காலப்பகுதியில்

மூலம்: ஊழியர் நம்பிக்கை நிதியச் சபை

8.2 நிதியியல் சந்தைகள்

உள்நாட்டுப் பணச் சந்தை

2021 ஓகத்து நடுப்பகுதியிலிருந்து பற்றாக்குறை மட்டங்களில் காணப்பட்ட உள்நாட்டுப் பணச் சந்தையின் திரவத்தன்மை 2022இல் நீடித்த பற்றாக்குறையாகத் தொடர்ந்தும் காணப்பட்டது. 2021 இறுதியில் ரூ.366.2 பில்லியனாகக் காணப்பட்ட திரவத்தன்மைப் பற்றாக்குறை 2022 ஏப்பிரல் இறுதியில் ரூ.688.3 பில்லியன் கொண்ட உச்சமட்டத்திற்கு கணிசமாக அதிகரித்தது. திரவத்தன்மைப் பற்றாக்குறை படிப்படியாக மேம்பட்டதுடன் 2022 செப்டெம்பர் இறுதியில் ரூ.433.5 பில்லியனாக அறிக்கையிடப்பட்டது. முதலாந்தர ஏலங்களில் திறைசேரி உண்டியல்களின் வழங்கல்களும் விசேட ஒதுக்கங்களும் அதேபோன்று மத்திய வங்கியினால் தற்காலிக முற்பணங்களின் வழங்கலும் அரசுக்கு இலாபங்கள் மாற்றல் செய்யப்படுகின்றமையும் உள்நாட்டுப் பணச் சந்தையில் திரவத்தன்மை மேம்பாடையக் காரணங்களாயமைந்தன. எனினும், அத்தகைய உள்ளீடுகளின் தாக்கம் இல்லாமல் செய்யப்பட்டமைக்கு, அட்டவணையிடப்பட்ட வெளிநாட்டு கடன் மீள்கொடுப்பனவுகள், நாணய எடுப்பனவுகள், அதேபோன்று வெளிநாட்டு நாணய பரஸ்பர பரிமாற்றல் கொடுக்கல்வாங்கல்கள் மற்றும் மத்திய வங்கியினால் வைத்திருக்கப்பட்ட திறைசேரி உண்டியல்களின் முதிர்ச்சிகள் உள்ளிட்ட அநேகமானவை காரணங்களாக அமைந்தன.


2022இன் செப்டெம்பருடன் முடிவடைந்த ஒன்பது மாத காலப்பகுதியில் உள்நாட்டுப் பணச் சந்தையில் ரூபாவின் திரவத்தன்மை நீடித்த பற்றாக்குறையொன்றுடன் தொடர்ந்தும் காணப்பட்டது...

ஆண்டின் பின்னரைப்பகுதியில், வங்கித்தொழில் துறையில் காணப்பட்ட நாணய வைப்புக்கள் அதிகரிப்பொன்றினைப் பதிவுசெய்தமைக்கு உயர்ந்த வட்டி வீதங்கள் காரணமாயமைந்ததுடன் இதன் மூலம் வங்கித்தொழில்

துறையின் திரவத்தன்மை மேம்பாட்டைந்தது. மேலும், குறிப்பிட்ட உரிமம்பெற்ற வர்த்தக வங்கிகளுக்கிடையே காணப்பட்ட கணிசமான திரவத்தன்மை அழுத்தங்களைக் குறைக்கும் நோக்குடன் 2022ஆம் ஆண்டுப்பகுதியில் தவணை நேர்மாற்று மீள்கொள்வனவு ஏலங்களினூடாக மத்திய வங்கி அவ்வப்போது திரவத்தன்மையினை உள்ளீடு செய்தது. மேலும், 2022 யூன் நடுப்பகுதியிலிருந்து திறைசேரி உண்டியல்களின் முதலாந்தரக் கொள்வனவுகளினூடாக மேற்கொள்ளப்பட்ட திரவத்தன்மை உள்ளீடுகளின் தாக்கத்தினை ஓரளவிற்கு இல்லாமல் செய்வதற்காக, மத்திய வங்கி திறைசேரி உண்டியல்களின் உடனடி விற்பனையை நடத்தியதன் மூலம் 2022 செப்டெம்பர் இறுதியில் ரூ.23.5 பில்லியனை ஈர்த்துக் கொள்ளக்கூடியதாக இருந்தது. மேலும், உள்நாட்டுப் பணச் சந்தையில் காணப்பட்ட திரவத்தன்மைப் பற்றாக்குறைச் சந்தைகளில் காணப்பட்ட குறிப்பாக, இறைத்துறை அபிவிருத்திகள் மீதான ஊடகங்களின் பேரினான அதிகரித்த நிச்சயமற்ற தன்மைகளுடன் இணைந்தமையின் காரணமாக ஓரிரு அழைப்புப் பணச் சந்தையின் கொடுக்கல்வாங்கல்கள் கணிசமானளவிற்குத் தொடர்ந்தும் குறைவாகக் காணப்பட்டன. எனவே, பங்கேற்கும் நிறுவனங்கள் நிதிகளைக் கடன்படுவதற்கு மத்திய வங்கியினால் வழங்கப்பட்ட வசதிகளின் மீது முக்கியமாக தங்கியிருந்த வேளையில், மிகையான திரவத்தன்மையுடன் காணப்பட்ட பங்கேற்கும் நிறுவனங்கள் தமது மிகையான நிதியத்தினை மத்திய வங்கியில் வைப்புச் செய்வதற்காக துணைநில் வைப்பு வசதியின் மீது தங்கியிருந்தன.

தொடர்ச்சியான இறுக்கமான நாணயக் கொள்கை நிலையுடன் இசைந்துசெல்லும் விதத்தில் மத்திய வங்கி அதன் கொள்கை வட்டி வீதங்களை 2022ஆம் ஆண்டுப்பகுதியில் நான்கு தடவைகள் மொத்தமாக 950 அடிப்படைப் புள்ளிகளினால் அதிகரித்தமையின் மூலம் துணைநில் வைப்பு வசதி வீதத்தினையும் துணைநில் கடன்வழங்கல் வசதி வீதத்தினையும் முறையே 14.5 சதவீதத்திற்கும் 15.5 சதவீதத்திற்கும் அதிகரித்தது. பணச் சந்தையின் திரவத்தன்மை நிலைமை பற்றாக்குறையாக இருந்தமைக்கிடையில் சராசரி நிறையேற்றப்பட்ட அழைப்புப் பணவீதம் துணைநில் வீத வீச்சின் மேல் எல்லையை நோக்கி நகர்ந்து 2022 ஏப்பிரல் நடுப்பகுதியிலிருந்து இதுவரையான காலப்பகுதியில் தொடர்ந்தும் அதேநிலையில் நிலையாகக் காணப்பட்டது. இதற்கமைய, சராசரி நிறையேற்றப்பட்ட அழைப்புப் பணவீதம் 2022 செப்டெம்பர் நடுப்பகுதியில் 15.5 சதவீதத்தில் தொடர்ந்தும் காணப்பட்டதுடன் அழைப்புப் பணச் சந்தை 2022 செப்டெம்பர் பிற்பகுதியில் பெரும்பாலும் செயலற்றே காணப்பட்டது. சராசரி நிறையேற்றப்பட்ட மீள்கொள்வனவு வீதமும் சராசரி நிறையேற்றப்பட்ட அழைப்புப் பணவீதத்தின் அசைவுடன் இசைந்துசெல்லும் விதத்தில் பரந்தளவிற்கு நகர்ந்ததுடன் 2022 செப்டெம்பர் இறுதியில் 15.5 சதவீதத்தில் தொடர்ந்தும் காணப்பட்டது. 2022 ஏப்பிரல் நடுப்பகுதியிலிருந்து அழைப்பு மற்றும் மீள்கொள்வனவுச் சந்தைகள் இரண்டும் குறைந்தளவு நடவடிக்கைகளைக் கொண்டிருந்தன. இதன்படி, 2022இன் மூன்றாம் காலாண்டுப்பகுதியில் அழைப்பு மற்றும் மீள்கொள்வனவுச் சந்தைகளின் சராசரி அளவுகள் முறையே

வரைபடம் 8.1
துணைநில் வீத வீச்சு, பகிரங்க சந்தை நடவடிக்கைகள் சந்தை திரவத்தன்மை மற்றும் சராசரி நிறையேற்றப்பட்ட அழைப்புப் பண வீதம்



ஏறத்தாழ ரூ.2.9 பில்லியனாகவும் ரூ.4.4 பில்லியனாகவும் தொடர்ந்தும் காணப்பட்டன. மற்றைய சந்தை வட்டி வீதங்களும் திறைசேரி உண்டியல் விளைவு வீதங்களுடன் இசைந்துசெல்லும் விதத்தில் கணிசமாக அதிகரித்து, கொள்கை வீதங்களுடன் ஒப்பிடுகையில் சந்தை வீதங்களில் கணிசமான வேற்றுமைகள் காணப்பட்டமையை எடுத்துக்காட்டின.

உள்ளூர் வெளிநாட்டுச் செலாவணிச் சந்தை

2022இன் முதல் ஒன்பது மாத காலப்பகுதியில் இலங்கை ரூபா ஐ.அ.டொலருக்கெதிராக 2021 இறுதியின் ரூ.200.43 இலிருந்து 2022 செப்டெம்பர் 30இல் ரூ.362.9 இற்கு 44.8 சதவீதம் கொண்ட கணிசமான தேய்வொன்றினைப் பதிவுசெய்தது. 2021 செப்டெம்பரிலிருந்து 2022 மாச்சு முற்பகுதி வரை மத்திய வங்கியினால் வழங்கப்பட்ட செலாவணி வீத வழிகாட்டல்களின்படி ஐ.அ.டொலர்/இலங்கை ரூபா செலாவணி வீதம் ரூ.200 - ரூ.203 மட்டங்களுக்கிடையில் வீச்சியுற்றுக் காணப்பட்டது. எனினும், நாட்டின் மொத்த அலுவல்சார் ஒதுக்குகள் கடுமையாகக் குறைவடைந்தமை மற்றும் உள்ளூர் வெளிநாட்டுச் செலாவணிச் சந்தையில் ஏற்பட்ட கணிசமான அழுத்தத்தையும் கருத்திற்கொண்டு மத்திய வங்கி 2022 மாச்சு 07ம் நாளன்று அந்நிய செலாவணியில் அளவிடப்பட்டதொரு சீராக்கத்தை அனுமதித்ததுடன் இதனைத் தொடர்ந்துவந்த காலப்பகுதியில் இது சந்தை சக்திகளால் மிதமிஞ்சிய நிலைக்கு கொண்டு செல்லப்பட்டது.

ஆகவே, செலாவணி வீதத்தின் ஒரு நாளுக்குள்ளேயான தளம்பலை நியாயமானதொரு மட்டத்தில் கட்டுப்படுத்தும் வழிமுறையொன்றாக 2022 மே 13ஆம் நாளிலிருந்து நடைமுறைக்குவரும் விதத்தில் மத்திய வங்கி நாளாந்த அடிப்படையில் உரிமம்பெற்ற வங்கிகளுக்கு செலாவணி வீத வழிகாட்டலொன்றினை மாறுபாட்டு எல்லையுடன் அறிவிக்கத் தொடங்கியது. அதனைத் தொடர்ந்து செலாவணி வீதத்தில்

காணப்பட்ட தளம்பல்கள் படிப்படியாக உறுதியடையத் தொடங்கியதுடன் தற்பொழுது வங்கிகளுக்கிடையிலான சந்தையில் நிறையேற்றப்பட்ட சராசரி உடன் செலாவணி வீதம் ஐ.அ.டொலரொன்றிற்கு ரூ.360 - ரூ.363 மட்டமொன்றிற்குள் ஊசலடைந்து காணப்பட்டது.




**2022 மாச்சு - மே
வரையான காலப்பகுதியில்
காணப்பட்ட கணிசமான
தேய்வினைத் தொடர்ந்து, 2022
மேயில் செலாவணி வீதம் மீதான
நாளாந்த வழிகாட்டல்களை
வழங்குவது ஆரம்பமானதைத்
தொடர்ந்து இலங்கை ரூபா
பரந்தளவிற்கு உறுதித்தன்மையுடன்
காணப்பட்டது...**

2022 செத்தெம்பர் இறுதி வரையான இவ்வாண்டு காலப்பகுதியில், உள்ளூர் வெளிநாட்டுச் செலாவணிச் சந்தையில் மத்திய வங்கி தேறிய விற்பனையாளராகக் காணப்பட்டது. மாற்றப்பட்ட தொழிலாளர் பணவனுப்பல்களில் குறிப்பிட்டதொரு சதவீதத்தினை விற்பதற்கு உரிமம்பெற்ற வங்கிகளைக் கட்டாயப்படுத்தியமை, பொருட்கள் மற்றும் பணிகளின் ஏற்றுமதிப் பெறுகைகளை இலங்கை ரூபாவிற்குக் கட்டாயமாக மாற்றல் செய்தல் போன்ற கடன்பாடற்ற மூலங்களினூடாக வெளிநாட்டுச் செலாவணியினை ஈர்த்துக் கொள்வதற்கு மத்திய வங்கி தொடர்ந்தும் முயற்சித்த போதும் உள்ளூர் வெளிநாட்டுச் செலாவணிச் சந்தையில் காணப்பட்ட கடுமையான திரவத்தன்மை பற்றாக்குறை நிலைமைகளால்; பிரதானமாக எரிபொருள், நிலக்கரி உள்ளிட்ட இன்றியமையாத இறக்குமதிகளுக்கு நிதியிடுவதற்கு 2022 யூலை இறுதி வரையான இவ்வாண்டுப்பகுதியில் தேறிய அடிப்படையில் ஐ.அ.டொலர்களை வழங்குவதற்கு மத்திய வங்கியை நிர்ப்பந்தித்தது. எனினும், 2022 மேயில் திறந்த கணக்குக் கொடுப்பனவு நியதிகளினூடாகப் பொருட்கள் இறக்குமதி செய்யப்படுவதனை நிறுத்துவது மற்றும் இன்றியமையாதனவையல்லாத இறக்குமதிகளைப் பெருமளவிற்கு ஊக்கமிழக்கச் செய்தல் உள்ளிட்ட பல்வேறு வழிமுறைகள் எடுக்கப்பட்டதன் காரணமாக உள்ளூர் வெளிநாட்டுச் செலாவணிச் சந்தையில் திரவத்தன்மை நிலைமை 2022 யூலை இறுதியில் படிப்படியாக மேம்பாடடைந்தமையின் காரணமாக மத்திய வங்கி, 2022 ஓகத்து மற்றும் செத்தெம்பர் மாதங்களில் ஐ.அ.டொலர்களை தேறிய அடிப்படையில் ஈர்த்துக் கொள்ளக்கூடியதாக இருந்தது. இதற்கமைய, 2022 சனவரியிலிருந்து செத்தெம்பர் இறுதிவரை மத்திய வங்கி ஐ.அ.டொலர் 1,383.5 மில்லியனை ஈர்த்துக் கொண்டதுடன் ஐ.அ.டொலர் 2,058.6 மில்லியனை நிரம்பல் செய்யக்கூடியதாகவும் இருந்தமையின் விளைவாக சந்தைக்கு ஐ.அ.டொலர் 675.1 மில்லியன் தேறிய அடிப்படையில் நிரம்பல் செய்யக்கூடியதாக இருந்தது.

2022 செத்தெம்பருடன் முடிவடைந்த ஒன்பது மாத காலப்பகுதியில் உள்ளூர் வெளிநாட்டுச் செலாவணிச் சந்தையில் வர்த்தகம் செய்யப்பட்ட அளவுகள் தொடர்ந்தும் அவற்றின் வீழ்ச்சியடைந்து செல்லும் போக்கினைக் காட்டின. இதன்படி, உள்ளூர் வங்கிகளுக்கிடையிலான வெளிநாட்டுச் செலாவணிச் சந்தையில் நாளாந்தச் சராசரி வர்த்தகப்படுத்தல் அளவுகள், 2021இன் இதே காலப்பகுதியில் பதிவுசெய்யப்பட்ட ஐ.அ.டொலர் 51.8 மில்லியனுடன் ஒப்பிடுகையில் பரிசீலனைக்குரிய காலப்பகுதியில் ஐ.அ.டொலர் 39.7 மில்லியனுக்கு 23.4 சதவீதத்தினால் வீழ்ச்சியடைந்தன.

அரசு பிணையங்கள் சந்தை

ஆண்டின் முதலரைப்பகுதியில், இறுக்கமான நாணயக் கொள்கை நிலைமைக்கு மத்தியிலும் முன்னெப்பொழுதும் இல்லாத சந்தை நிலைமைகள் மற்றும் மத்திய அரசாங்கத்தின் கணிசமான உள்ளூர் நிதியிடல் தேவைப்பாட்டினைப் பூர்த்தி செய்தல் என்ற காரணங்களினால் அரசு பிணையங்களின் முதலாந்தரச் சந்தை விளைவு வீதங்கள் வரலாற்றிலேயே மிக உயர்ந்த மட்டத்திற்கு மேல் நோக்கிச் சீராக்கப்பட்டது. 2022 ஏப்பிரலில் ஆரம்பமான சமூக பொருளாதார குழப்பநிலை அடுத்துவந்த மாதங்களிலும் தொடர்ந்ததுடன் அது அரசியல் கொதிநிலையுடன் இணைந்து கொண்டதுடன் அதன் விளைவாக உருவான தளம்பல் உள்ளூர்ச் சந்தைகளில் உயர்ந்தளவிலான நிச்சயமற்ற தன்மையினை உருவாக்கியது. இது முதலீட்டுத் தீர்மானங்களுக்கு காரணியாகியமையால் அரசு பிணையங்களின் விளைவு வீதங்களில் கணிசமான அதிகரிப்பு ஏற்பட்டது. அதேவேளை, இலங்கையின் வெளிநாட்டுப் பொதுப்படுகடனைத் தீர்ப்பனவு செய்வது தொடர்பான இடைக்காலக் கொள்கையில் 2022 ஏப்பிரல் 12ஆம் நாள் அறிவிக்கப்பட்டமையானது அரசாங்கத்தின் உள்ளூர் நிதியிடல் தேவைப்பாட்டினை அதிகரித்ததுடன் கொள்கை வட்டி வீதங்களில் ஏற்பட்ட கடுமையான உயர்வும்




அரசாங்கப் பிணையங்களின் விளைவு வீதங்களின் மீது மேல் நோக்கிய அழுத்தத்தினைத் தோற்றுவித்ததன் காரணமாக இது 2022இன் மூன்றாம் காலாண்டுப்பகுதியில் வரலாற்றிலேயே மிக உயர்ந்த மட்டத்தினை அடைந்தது. இதற்கமைய, திறைசேரி உண்டியல்களின் இரண்டாந்தரச் சந்தை விளைவு வீதங்கள் 20.77 இலிருந்து 22.98 சதவீதப் புள்ளியைக் கொண்ட வீச்சிற்கு அதிகரித்த வேளையில் 3, 5, 8 மற்றும் 10 ஆண்டு திறைசேரி முறிகளுக்கான அடிப்படை அளவுக் குறியீடு 2022 செத்தெம்பர் இறுதி வரையான இவ்வாண்டுக் காலப்பகுதியில் 15.25 இலிருந்து 17.04 வரையான சதவீதப் புள்ளிகளுக்கு அதிகரித்தன.

பங்குச் சந்தை

மோசமான பேரண்டப் பொருளாதார நிலைமைகளுக்கு மத்தியில், 2022 செத்தெம்பருடன் முடிவடைந்த முதல் ஒன்பது மாத காலப்பகுதியில் பங்குரிமைச் சந்தையில் விலைச் சுட்டெண்கள் தளம்பல் செயலாற்றமொன்றினைப் பதிவுசெய்தன. அதிகரித்த பேரண்டப் பொருளாதாரக் கரிசனைகள் மற்றும் அரசியல் உறுதியற்ற தன்மை என்பனவற்றின் காரணமாக பதற்றமடைந்த முதலீட்டாளர்கள் தமது நிதிகளை மீள்எடுப்பனவு செய்ய ஆரம்பித்தமையின் காரணமாக 2022 பெப்புருவரி தொடக்கத்திலிருந்து பங்குரிமைச் சந்தை செங்குத்தான வீழ்ச்சியொன்றினை எடுத்துக்காட்டியது. எனினும், இவ்வீழ்ச்சியடைந்து செல்கின்றபோக்கு 2022 மேயிலிருந்து மிதமடைந்ததுடன்

“அரசாங்கத்தின் அதிகரித்த நிதியியல் தேவைப்பாடுகள், கொள்கை வட்டி வீதங்களில் காணப்பட்ட கடுமையான உயர்வு மற்றும் நிச்சயமற்ற சந்தை நிலைமைகள் என்பனவற்றின் காரணமாக அரசு பிணையங்களின் விளைவு வீதங்கள் வரலாற்றிலேயே மிக உயர்ந்த மட்டங்களுக்கு மேல் நோக்கிச் சீராக்கப்பட்டன...”



பல சந்தர்ப்பங்களில் குறிப்பிடத்தக்க தளம்பல்கள் அவதானிக்கப்பட்டமைக்கிடையிலும் 2022 யூலையிலிருந்து சந்தை முன்னேற்றத்திற்கான சமிக்ஞைகளைக் காட்டியது. இருப்பினும் கூட, விலைச் சுட்டெண்கள் 2021 இறுதியில் அவதானிக்கப்பட்ட மட்டங்களுக்கு குறிப்பிடத்தக்களவு கீழேயே காணப்பட்டன.

ஒட்டுமொத்தமாக, 2022 செத்தெம்பர் இறுதி வரையான இவ்வாண்டுப்பகுதியில் அனைத்துப் பங்கு விலைச் சுட்டெண்ணும் ஸ்டான்டர்ட் அன்ட் புவர் இலங்கை 20 சுட்டெண்ணும் முறையே 18.8 சதவீதம் மற்றும் 25.2 சதவீதம் கொண்ட எதிர்க்கணிய வளர்ச்சியைப் பதிவுசெய்தன. சந்தை மூலதனமயப்படுத்தல் 2022 செத்தெம்பர் இறுதியில் ரூ.4,341.1 பில்லியனாக அமைந்து ஆண்டின் இது வரையான காலப்பகுதியில் 20.9 சதவீதம் கொண்ட எதிர்க்கணிய வளர்ச்சியைப் பதிவுசெய்தன. விலைச் சுட்டெண்களின் துறைவாரியான பிரிப்பினைப் பரிசீலனையில் கொள்கையில் நான்கு துறைகளான வலு (218.2 சதவீதம்), வர்த்தகம் மற்றும் தொழில்சார் நிபுணத்துவப் பணிகள் (74.1 சதவீதம்), நுகர்வோர் பணிகள் (8.6 சதவீதம்) மற்றும் உணவு மற்றும் முக்கிய ஆதாரப்பொருட்களின் சில்லறை விற்பனை (4.1 சதவீதம்), தவிர்ந்த மற்றைய அனைத்துத் துறைகளும் 2022 செத்தெம்பர் இறுதியிலுள்ளவாறு விலைச் சுட்டெண்களில் இவ்வாண்டு வரையான காலப்பகுதியில் எதிர்க்கணிய வளர்ச்சியினையே பதிவுசெய்தன. பன்முகப்படுத்தப்பட்ட

அட்டவணை 8.5

பங்குச் சந்தை - தெரிவு செய்யப்பட்ட குறிகாட்டிகள்

விடயம்	2020 முடிவில்	2021 செத்.	2021 முடிவில்	2022 செத்.
அனைத்துப் பங்கு விலைச் சுட்டெண் (1985=100)	6,774.2	9,459.9	12,226.0	9,931.1
திகதி வரையிலான மாற்றம் (%)	10.5	39.6	80.5	-18.8
எஸ் அன்ட் பீ இலங்கை 20 சுட்டெண் (2004=1,000)	2,638.1	3,534.8	4,233.3	3,165.3
திகதி வரையிலான மாற்றம் (%)	-10.2	34.0	60.5	-25.2
சந்தை மூலதனவாக்கம் (ரூ. பில்)	2,960.7	4,215.6	5,489.2	4,341.1
மொ.உ.உயின் சதவீதமாக (%) (அ)	18.7	23.8	31.0	24.5
சந்தை விலை உழைப்பு விகிதம்	11.3	11.5	13.6	5.7
சராசரி நாளாந்தப் புரள்வு (ரூ.பில்)	1,899.0	4,455.0	4,888.2	3,316.2
தேறிய ஒன்று சேர்ந்த வெளிநாட்டு கொள்வனவுகள் (ரூ.பில்)	-51,275.7	-44,862.0	-52,649.4	13,490.4
பட்டியலிடப்பட்ட கம்பனிகளின் எண்ணிக்கை	283	287	296	294

(அ) 2021 இற்கான மொத்த உள்நாட்டு உற்பத்தியை அடிப்படையாகக் கொண்டது (ரூ.17,686 பில்.)

மூலம்: கொழும்பு பங்குப் பரிவர்த்தனை

நிதியியல் துறை 2022 செத்தெம்பர் இறுதியிலுள்ளவாறு ஆண்டின் இது வரையான காலப்பகுதியில் 73.6 சதவீதம் கொண்ட மிக உயர்ந்த எதிர்க்கணிய வளர்ச்சியைப் பதிவுசெய்ததுடன் அதனைத் தொடர்ந்து போக்குவரத்து (-42 சதவீதம்) மற்றும் ஊர்திகள் மற்றும் உதிரிப்பாகத் துறைகள் (-31.1 சதவீதம்) அத்தகைய எதிர்க்கணிய வளர்ச்சியைக் கொண்டிருந்தன.

ஓகத்து இறுதி வரை, 2022இல் தேறிய வெளிநாட்டு உட்பாய்ச்சல்களின் நியதிகளில் குறிப்பிடத்தக்க முன்னேற்றமொன்று அவதானிக்கப்பட்டது. இதன்படி, 2022 ஓகத்து இறுதி வரையான ஆண்டுக்காலப்பகுதியில் கொழும்புப் பங்குப் பரிவர்த்தனை 2021இன் தொடர்பான காலப்பகுதியில் பதிவுசெய்யப்பட்ட ஐ.அ.டொலர் 181.3 மில்லியன் கொண்ட தேறிய வெளிப்பாய்ச்சலுடன் ஒப்பிடுகையில் ஐ.அ.டொலர் 97.2 மில்லியன் கொண்ட தேறிய வெளிநாட்டு உட்பாய்ச்சலைப் பதிவுசெய்தது.

கூட்டாண்மைப் படுகடன் பிணையங்கள் சந்தை

2022 செத்தெம்பருடன் முடிவடைந்த ஒன்பது மாத காலப்பகுதியில் கம்பனி முறிகள் சந்தை ஒப்பீட்டு ரீதியில் குறைந்த செயலாற்றத்தினைக் கொண்டிருந்தமைக்கு உயர்ந்த வட்டி வீதங்களும் மோசமான பேரண்டப் பொருளாதார நிலைமைகளும் முக்கிய காரணங்களாக அமைந்தன. 2022 செத்தெம்பருடன் முடிவடைந்த ஒன்பது மாத காலப்பகுதியில் இரண்டு நிறுவனங்கள் மாத்திரம் தொகுதிக் கடன்களை வழங்கியதன் மூலம், 2021இன் தொடர்பான காலப்பகுதியில் பதினான்கு நிறுவனங்களினால் திரட்டப்பட்ட ரூ.84.4 பில்லியனுடன் ஒப்பிடுகையில் ரூ.2.6 பில்லியன் மட்டுமே திரட்டப்பட்டது. நிலையான வட்டி வீதங்கள் முன்னைய ஆண்டின் தொடர்பான காலப்பகுதியில் காணப்பட்ட 8.0 இலிருந்து 12.0 சதவீதம் வரையிலான வீச்சுடன் ஒப்பிடுகையில் 15.42 இலிருந்து 15.5 சதவீதம் வரையிலான வீச்சில் காணப்பட்டன.

கம்பனி முறிகள் சந்தையினைப் போன்றே வர்த்தகப் பத்திரங்கள் சந்தையும் 2022 ஓகத்துடன் முடிவடைந்த முதல் எட்டு மாத காலப்பகுதியில் ஒப்பீட்டு ரீதியில் குறைந்த செயலாற்றத்தினைக் கொண்டிருந்தது. 2022 ஓகத்து வரையிலான இவ்வாண்டுப்பகுதியில் வர்த்தகப் பத்திரங்களின் வழங்கல்களினூடாகத் திரட்டப்பட்ட ரூ.3.6 பில்லியனுடன் ஒப்பிடுகையில் உரிமம்பெற்ற வங்கிகளின் ஆதரவுடன் ரூ.1.7 பில்லியன் கொண்ட தொகை திரட்டப்பட்டது. 2022 ஓகத்துடன் முடிவடைந்த எட்டு மாத காலப்பகுதியில் வர்த்தகப் பத்திரங்களின் வட்டி வீதங்கள் முன்னைய ஆண்டின் தொடர்பான காலப்பகுதியில் அறிக்கையிடப்பட்ட 6.25 இலிருந்து 11.5 வரையான வீச்சுடன் ஒப்பிடுகையில் 11.0 இலிருந்து 32.0 சதவீதம் வரையிலான வீச்சிற்கிடையில் வேறுபட்டன.

8.3 நிதியியல் உட்கட்டமைப்பின் அபிவிருத்திகள்

கொடுப்பனவு மற்றும் தீர்ப்பனவு முறைமைகள்

லங்கா செட்டில் முறைமையின் பங்கேற்பு அந்தஸ்தினைப் பெற்றுக்கொள்வதற்கான முதலாவது உரிமம்பெற்ற சேமிப்பு வங்கியாக தேசிய சேமிப்பு வங்கியை மாற்றுவதற்கான ஒப்புதலை மத்திய வங்கி 2022 சனவரியில் வழங்கியது. உள்முக வெளிநாட்டுப் பணவனுப்பல்களை மேம்படுத்தும் நோக்குடன், மத்திய வங்கி 2022 பெப்புருவரியில் தேசிய பணவனுப்பல் செல்லிடத் தொலைபேசிச் செயலியான “லங்கா றெமிட்” இணைத் தொடக்கி வைத்தது.

சில்லறைக் கொடுப்பனவு முறைமைகளும் சாதனங்களும் அளவுகள் மற்றும் பெறுமதிகளில் வளர்ச்சியைப் பதிவுசெய்து, டிஜிட்டல் கொடுப்பனவு முறைகள் பின்பற்றப்பட்டமையினை எடுத்துக்காட்டின. இக்காலப்பகுதியில் பொதுவான இலத்திரனியல் நிதிய மாற்றல் ஆளி மற்றும் இலங்கை வங்கிகளுக்கிடையிலான கொடுப்பனவு முறைமை என்பன படிப்படியான அதிகரிப்பினை எடுத்துக்காட்டின. மேலும், பொருட்களையும் பணிகளையும் கொள்வனவு செய்வதற்கு பொதுமக்கள் காசல்லா முறைகளைப் பின்பற்றியமையின் காரணமாக கொடுகடன் மற்றும் பற்று அட்டைகளின் கொடுக்கல்வாங்கல்கள் தொடர்ந்தும் அதிகரித்தன. அதேவேளை, வணிக விழிப்புணர்வுப் பிரச்சாரங்களின் காரணமாக, 2022இன் முதலரைப்பகுதியில் லங்காகியூஆர் வணிகர்கள் பதிவுசெய்யப்பட்டமை அதிகரித்தது. இதே காலப்பகுதியில், காசோலைகளின் அளவினால் எடுத்துக்காட்டப்பட்டவாறு, காசோலைகளின் பயன்பாடு சிறிதளவு அதிகரித்து, காசோலைகள் பிரபல்யமானதொரு கொடுப்பனவுச் சாதனமாகத் தொடர்ந்தும் காணப்பட்டன.

இலங்கையில் டிஜிட்டல் கொடுப்பனவுகளை மேம்படுத்துதல் மற்றும் தேசிய கொடுப்பனவு உட்கட்டமைப்பினை அபிவிருத்தி செய்தல் ஆகிய நோக்குடன் மத்திய வங்கி பல வழிமுறைகளை மேற்கொண்ட வேளையில் நாட்டின் கொடுப்பனவு மற்றும் தீர்ப்பனவுத் தேவைப்பாடுகள் வினைத்திறனுடன் பூர்த்தி செய்யப்பட்டு வருகின்றன...

கொண்டுசெல்லும் நோக்கங்களுக்காக, பெறுமதி சேமிக்கப்பட்ட வசதியுடன் கூடிய 1இல் 2 வசதியினைப் பயன்படுத்துகின்ற லங்காபே பற்று அட்டையினை வழங்குவதற்கான முன்னோடிச் செயற்றிட்டமொன்று வெற்றிகரமாக நடைமுறைப்படுத்தப்பட்டதனைத் தொடர்ந்து தேசிய அட்டைத் திட்டத்தின் கீழ் வழங்கப்பட்ட லங்காபே பற்று அட்டையினைப் பயன்படுத்துகின்ற மார்க்கங்கள் விரிவடைந்தன. மேலும், கொடுப்பனவு அட்டைகளின் உரிமம்பெற்ற பணி

அட்டவணை 8.6

கொடுப்பனவு முறைமையினூடான கொடுக்கல் வாங்கல்களின் அளவு ('000) (அ)

கொடுப்பனவு முறைமை/ சாதனம்	2017	2021	வளர்ச்சி (%)	2021 (சன-பூன்)	2022 (சன-பூன்)	வளர்ச்சி (%)
உயர் பெறுமதி வாய்ந்த கொடுப்பனவு முறைமைகள்						
அதேநேர மொத்தத் தீர்ப்பனவு முறைமை	377	450	19.4	203	283	39.4
சில்லறை பெறுமதிவாய்ந்த கொடுப்பனவு முறைமைகள்/ சாதனங்கள்						
வங்கிகளுக்கிடையிலான காசோலை தீர்ப்பனவு முறைமை	51,963	33,021	-36.5	16,839	17,227	2.3
இலங்கை வங்கிகளுக்கிடையிலான கொடுப்பனவு முறைமை	30,018	41,868	39.5	19,952	22,492	12.7
கடன்டைகள்	36,964	50,689	37.1	23,349	29,310	25.5
வரவு அட்டைகள்*	46,964	108,040	130.0	48,412	72,258	49.3
அதேநேர நிதிய மாற்றல்கள்	3,163	54,675	1,628.6	23,205	39,584	70.6
லங்காகியூஆர்**	133	849	538.3	429	268	-37.5

(அ) காலப்பகுதியில்

* விற்பனை மையக் கருவிகளினூடாக

** 2020 ஆண்டுக்காலப்பகுதியில் கொடுக்கல்வாங்கல்களின் அளவு. லங்காகியூஆர் 2018இல் அறிமுகப்படுத்தப்பட்டது

மூலம்: இலங்கை மத்திய வங்கி

அட்டவணை 8.7

கொடுப்பனவு முறைமையினூடான கொடுக்கல் வாங்கல்களின் பெறுமதி (ரூ.பில்.) (அ)

கொடுப்பனவு முறைமை/ சாதனம்	2017	2021	வளர்ச்சி %	2021 (சன-பூன்)	2022 (சன-பூன்)	வளர்ச்சி (%)
உயர் பெறுமதி வாய்ந்த கொடுப்பனவு முறைமைகள்						
அதேநேர மொத்தத் தீர்ப்பனவு முறைமை	92,302.7	294,602.0	219.2	93,672.4	384,004.9	309.9
சில்லறை பெறுமதிவாய்ந்த கொடுப்பனவு முறைமைகள்/ சாதனங்கள்						
வங்கிகளுக்கிடையிலான காசோலை தீர்ப்பனவு முறைமை	10,481.9	8,311.5	-20.7	4,015.3	5,007.3	24.7
இலங்கை வங்கிகளுக்கிடையிலான கொடுப்பனவு முறைமை	1,725.0	2,862.2	65.9	1,331.6	1,644.9	23.5
கடன்டைகள்	198.5	282.6	42.4	126.2	191.4	51.7
வரவு அட்டைகள்*	134.5	315.9	134.9	137.8	248.8	80.6
அதேநேர நிதிய மாற்றல்கள்	273.7	4,926.6	1,700.0	1,983.5	3,980.9	100.7
லங்காகியூஆர்**	0.3	1.9	533.3	0.8	0.8	-

(அ) காலப்பகுதியில்

* விற்பனை மையக் கருவிகளினூடாக

** 2020 ஆண்டுக்கான கொடுக்கல்வாங்கல்களின் பெறுமதி. லங்காகியூஆர் 2018இல் அறிமுகப்படுத்தப்பட்டது

மூலம்: இலங்கை மத்திய வங்கி

வழங்குநர்களும் செல்லிடத் தொலைபேசியை அடிப்படையாகக் கொண்ட இ-பண முறைமைகளும் அவர்களினால் வழங்கப்படும் பணிகளின் பாதுகாப்பின்மையும் வினைத்திறனையும் உறுதிப்படுத்துவதற்காகத் தொடர்ச்சியாக மேற்பார்வை செய்யப்பட்டன. மேலும், மத்திய வங்கி டிஜிட்டல் கொடுப்பனவுச் சாதனங்கள்/ பொறிமுறைகள் தொடர்பில் பயன்பாடு, பாதுகாப்பு மற்றும் புதிய அபிவிருத்திகள் தொடர்பாக பொதுமக்களுக்கு தொடர்ந்தும் அறிவுபட்டி வருகிறது.

வெளிநாட்டுச் செலாவணியின் ஒழுங்குவிதிகள் மற்றும் மேற்பார்வை

வெளிநாட்டுச் செலாவணி உட்பாய்ச்சல்களைப் பெருமளவிற்கு மேம்படுத்துவதற்காகவும் நாட்டிலிருந்து வெளிநாட்டுச் செலாவணி வெளிப்பாய்வதனைக் கட்டுப்படுத்துவதற்காகவும் தேவைக்கேற்றவாறு இவ்வாண்டுப் பகுதியில் 2017ஆம் ஆண்டின் 12ஆம் இலக்க வெளிநாட்டுச் செலாவணிச் சட்டத்தின் கீழ் தற்போதுள்ள ஒழுங்குவிதிகள், பணிப்புரைகள் மற்றும் கட்டளைகளுக்கு திருத்தங்கள் செய்யப்பட்டன. 1949ஆம் ஆண்டின் 58ஆம் இலக்க நாணய விதிச் சட்டத்தின் கீழ் விடுக்கப்பட்ட இலங்கைக்குள் ஏற்றுமதிப் பெறுகைகளைக் கொண்டுவருவதன் மீதான விதிகள் திருத்தப்பட்டு, ஏற்றுமதிப் பெறுகைகளின் எஞ்சிய தொகைகளைக் குறித்துரைக்கப்பட்டதொரு காலப்பகுதிக்குள்

நாட்டிற்குள் கொண்டு வருவது கட்டாயமாகத் தேவைப்படுத்தப்பட்டது. எனினும், தொடர்ந்துவந்த காலப்பகுதியில் பணிகளை ஏற்றுமதி செய்வோர் இவ்விதிகளின் கீழான மாற்றல் தேவைப்பாடுகளிலிருந்து விலக்கப்பட்டிருந்தனர். மேலும், 2021ஆம் ஆண்டின் 11ஆம் இலக்க கொழும்பு துறைமுக நகர பொருளாதார ஆணைக்குழுச் சட்டத்தின் ஏற்பாடுகளின் கீழ் வழங்கப்பட்ட ஒப்புதல்களுக்குப்பட்டு, அதிகாரமளிக்கப்பட்ட ஆட்களுக்கு கொழும்பு துறைமுக நகரத்தின் வெளிநாட்டுச் செலாவணிக் கொடுக்கல்வாங்கல்கள்/ முதலீடுகளுக்கு வசதியளிப்பதற்காக வெளிநாட்டுச் செலாவணிச் சட்டத்தின் கீழ் ஒழுங்குவிதிகளும் பணிப்புரைகளும் விடுக்கப்பட்டன.

மேலும், நாட்டின் வெளிநாட்டுச் செலாவணி ஒதுக்கினைப் பேணுவதற்காகவும் சந்தையிலிருந்து திடீரென ஏற்படுகின்ற வெளிப்பாய்ச்சல்களைத் தவிர்ப்பதற்காகவும் வெளிமுக மூலதனக் கொடுக்கல்வாங்கல்கள் தொடர்பிலான பணவனுப்பல்கள் மீது வரையறைகள்/ இடைநிறுத்தல்களை விதிக்கின்ற விதத்தில் 2017ஆம் ஆண்டின் 12ஆம் இலக்க வெளிநாட்டுச் செலாவணிச் சட்டத்தின் 22ஆம் பிரிவின் கீழ் கட்டளையொன்று விதிக்கப்பட்டது. உட்பாய்ச்சல்களை ஊக்குவிக்குமுகமாகவும் வெளிநாட்டுச் செலாவணியினை நாட்டிற்குள்ளேயே பிடித்துவைப்பதற்காகவும் சிறப்பு

வைப்புக் கணக்குகளைத் திறப்பதற்கான செல்லுபடியாகும் காலத்தினை 2023 ஏப்பிரல் 08ஆம் நாள்வரை மேலும் 12 மாதங்களினால் நீடிப்பதற்கான ஒழுங்குவிதிகளும் பணிப்புரைகளும் விடுக்கப்பட்டன.

மேலும், இலங்கையிலுள்ள அல்லது இலங்கையில் வதிகின்ற ஆளொருவரின் உடமையில் வைத்திருக்கப்படுகின்ற வெளிநாட்டு நாணயத்தின் தொகை ஐ.அ.டொலர் 15,000 இலிருந்து ஐ.அ.டொலர் 10,000 இற்கு அல்லது அதற்குச் சமமான வேறு ஏதேனும் வெளிநாட்டு நாணயத்திற்குச் சமமான தொகைக்குக் குறைக்கப்பட்டது. அதேவேளை, கரைகடந்த வங்கித்தொழில் பிரிவுகளின் கொடுக்கல்வாங்கல்களுக்காக தாய்லாந்து பாத் மற்றும் இந்திய ரூபாயினைக் குறித்துரைப்பதற்கு மத்திய வங்கி எடுத்த தீர்மானத்தினைத் தொடர்ந்து, இவையும் வெளிநாட்டுச் செலாவணிச் சட்டத்தின் கீழ் அதிகாரமளிக்கப்பட்ட வணிகர்களின் உள்நாட்டு வங்கித்தொழில் பிரிவுகளின் நோக்கங்கள்/ கொடுக்கல்வாங்கல்களுக்கான குறித்துரைக்கப்பட்ட வெளிநாட்டு நாணயங்களாகப் பிரகடனப்படுத்தப்பட்டன.

பணம் தூயதாக்கலுக்கெதிரான மற்றும் பயங்கரவாதத்திற்கு நிதியளித்தலை ஒழித்தல்

2022ஆம் ஆண்டுப்பகுதியில், நிதியியல் உளவறிதல் பிரிவு 2006ஆம் ஆண்டின் 6ஆம் இலக்க நிதியியல் கொடுக்கல்வாங்கல்கள் அறிக்கையிடல் சட்டத்தின் நியதிகளில் பணம் தூயதாக்கல்/பயங்கரவாதத்திற்கு நிதியளித்தல் அல்லது வேறு ஏதேனும் சட்டத்திற்கு மாறான நடவடிக்கைகள் தொடர்பிலான ஐயத்திற்குரிய கொடுக்கல்வாங்கல்கள் மீதான தகவல்களைப் பெற்றுக்கொள்ளுதல், பகுப்பாய்வு செய்தல் மற்றும் பரப்புதல் ஆகிய அதன் முக்கிய பணிகளை ஆற்றியது. இதன்படி, 2022 செப்டெம்பர் இறுதியிலுள்ளவாறு, நிதியியல் உளவறிதல் பிரிவு மேலதிக விசாரணைகள்/தேவையான நடவடிக்கைகளுக்காக சட்டத்தினை நடைமுறைப்படுத்தும் முகவர்கள் மற்றும் ஒழுங்குபடுத்துவோரிடம் 303 சந்தேகத்திற்குரிய கொடுக்கல் வாங்கல்களைப் பாரப்படுத்தியதுடன் பணம் தூயதாக்கலுக்கெதிரான மற்றும் பயங்கரவாதத்திற்கு நிதியளித்தலை ஒழித்தல் தொடர்பில் நிதியியல் நிறுவனங்களின் இணங்குவிப்புக்கள் மற்றும் குறித்துரைக்கப்பட்ட நிதியல்லா வியாபாரங்கள் மற்றும் தொழில்சார் நிபுணர்கள் துறையினால் பணம் தூயதாக்கலுக்கெதிரான/ பயங்கரவாதத்திற்கு நிதியளித்தலை ஒழித்தல் கட்டமைப்பு சரிவர பின்பற்றப்படுகின்றமையினை உறுதிப்படுத்துவதற்காக தலத்திலான பரீட்சிப்புக்களையும் மேற்கொண்டது. நாட்டின் பணம் தூயதாக்கலுக்கெதிரான/ பயங்கரவாதத்திற்கு நிதியளித்தலை ஒழித்தல் கட்டமைப்பினை மேலும் பலப்படுத்தும் நோக்கத்திற்காக நிதியியல் உளவறிதல் பிரிவு 2022 செப்டெம்பர் இறுதியுடன் முடிவடைந்த ஒன்பது மாத காலப்பகுதியில் 3 சுற்றறிக்கைகளையும் விடுத்தது.

மேலும், நிதியியல் உளவறிதல் பிரிவு 66 அரசு மற்றும் தனிப்பட்ட ஆர்வலர் முகவர்களின் பங்கேற்புடன் 2021 இலங்கையில் இரண்டாவது பணம் தூயதாக்கல்/பயங்கரவாதத்திற்கு நிதியளித்தல் தேசிய இடர்நேர்வு மதிப்பீட்டினை மேற்கொள்வதனை ஆரம்பித்து வைத்தது. நிதியியல் உளவறிதல் பிரிவு அறிக்கையிடும் நிறுவனங்களுக்காக புதிய கொடுக்கல்வாங்கல் அறிக்கையிடல் முறைமையான 'கோஏம்எஸ்' (goAML) அறிமுகப்படுத்தும் நடவடிக்கையினை முன்னெடுத்ததுடன் ஆர்வலர்களிடையே பணம் தூயதாக்கலுக்கெதிரான/பயங்கரவாதத்திற்கு நிதியளித்தலை ஒழித்தல் மீதான விழிப்புணர்வினை அதிகரிப்பதற்காக விழிப்புணர்வு நிகழ்ச்சித்திட்டங்களையும் தொடர்ந்தும் மேற்கொண்டது.

நிதியியல் துறையுடன் தொடர்பான சட்ட சீர்திருத்தங்கள்

நாட்டின் நிதியியல் ஒழுங்குமுறைப்படுத்தல் மற்றும் மேற்பார்வை கட்டமைப்பை சீரமைத்து மேம்படுத்தும் குறிக்கோளுடன், வங்கியினால் நிருவகிக்கப்படுகின்ற முக்கிய சட்டங்களுக்காக மத்திய வங்கி 2022 இல், தொடர்ந்தும் சட்ட மறுசீரமைப்புகளை அறிமுகப்படுத்தியது. மத்திய வங்கியின் தீர்மான மற்றும் தொழிற்பாட்டு சுயாதீனத்தையும் பொறுப்புக்கூறலையும் வலுப்படுத்தவதற்கான முக்கிய படிமுறையொன்றாக, நடைமுறையிலுள்ள நாணயவிதிச் சட்டத்தை மாற்றிச் செய்வதற்காக புதிய மத்திய வங்கித்தொழில் சட்டமொன்று வரைவுசெய்யப்பட்டு வருகின்றது. உரிமம்பெற்ற வங்கிகள் தொடர்பில் மத்திய வங்கியினால் பிரயோகிக்கப்படுகின்ற அமலாக்க அதிகாரங்களையும் நிதியியல் பாதுகாப்பு வலைப் பொறிமுறைகளையும் வலுப்படுத்துவதற்கு புதிய வங்கித்தொழில் (சிறப்பு ஏற்பாடுகள்) சட்டமொன்று விரைவில் இயற்றப்படவுள்ளது. மேலும், உரிமம்பெற்ற வங்கிகளும் வங்கியல்லா நிதியியல் நிறுவனங்களும் அந்நிறுவனங்களின் ஐந்தொகைகளில் இருந்து பாரிய நடத்தை விளைவிக்கக்கூடிய/ முனைப்பான சந்தை விலை காணப்படாத முதலீடுகளை அகற்றுவதற்கு அவற்றை சட்டபூர்வமாக அனுமதிக்கும் நோக்குடன் நிதியியல் சொத்து முகாமைத்துவக் கம்பனிகள் மீது புதிய சட்டமொன்றும் அறிமுகப்படுத்தப்படவுள்ளது. அதேவேளை, நடைமுறையிலுள்ள சட்டரீதியான தோற்ற அமைப்பில் காணப்படுகின்ற இடைவெளிகளை தீர்க்கும் பொருட்டு, நுண்பாக நிதி மற்றும் கொடுகடன் ஒழுங்குமுறைப்படுத்தல் சட்டம் அத்துடன் வர்த்தக தீர்ப்பளவு மற்றும் எதிரீட்டுச் சட்டங்களை மத்திய வங்கி உருவாக்கியுள்ளது. இதற்கு மேலதிகமாக, நிதியியல் துறையில் ஏற்படுகின்ற மாற்றங்களுடனும் நிதியியல்சார் புத்தாக்கங்களுடனும் இசைந்துசெல்லும் விதத்தில் வெளிநாட்டுச் செலாவணிச் சட்டம், நிதித் தொழில் சட்டம், நிதி குத்தகைக்குவிடுதல் சட்டம் மற்றும் கொடுப்பனவு மற்றும் தீர்ப்பளவு முறைமைகள் சட்டம் என்பவற்றுக்கு திருத்தங்களை அறிமுகப்படுத்தவதன் ஊடாக ஏற்கனவே காணப்படுகின்ற சட்டங்களை இற்றைப்படுத்தவதற்கும் மத்திய வங்கி நடவடிக்கைகளை மேற்கொள்கின்றது.

தீர்மானம் மற்றும் நடைமுறைப்படுத்தல்

மத்திய வங்கி, இலங்கை வைப்புக் காப்புறுதி மற்றும் திரவத்தன்மை ஆதரவுத் திட்டத்தின் கீழ், ஆறு உரிமம் இரத்துச் செய்யப்பட்ட/வியாபாரம் இடைநிறுத்தப்பட்ட நிதிக் கம்பனிகளின் வைப்பாளர்களுக்கு இழப்பீட்டுக் கொடுப்பனவுகளைத் தொடர்ந்தும் வழங்கியது. எனினும், சுவர்ணமகால் பினான்சியல் சேர்விஸ் பிஎஸ்சியின் சட்ட நடவடிக்கைக் காரணமாக அதன் வைப்பாளர்களுக்கான இழப்பீட்டுக் கொடுப்பனவுகள் இவ்வாண்டுப்பகுதியில் இடைநிறுத்தப்பட்டன. மேலும், இலங்கை வைப்புக் காப்புறுதி மற்றும் திரவத்தன்மை ஆதரவுத்திட்டத்தின் ஒழுங்குவிதிகளில் குறித்துரைக்கப்பட்டவாறு சென்ரல் இன்வெஸ்ட்மென்ட் அன்ட் பினான்ஸ் பிஎஸ்சி மற்றும் த ஸ்டான்டட் கிறிட் பினான்ஸ் லிமிடெட் என்பனவற்றின் வைப்பாளர்களிடமிருந்து இழப்பீட்டுக் கொடுப்பனவுகள் தொடர்பில் புதிய கோரல்களைக் ஏற்றுக்கொள்கின்ற செய்முறையானது உயர்ந்தபட்சக் காலம் காலாவதியானமையின் காரணமாக இடைநிறுத்தப்பட்டது.

மேலும், வங்கிகள் மற்றும் வங்கியல்லா நிதியியல் நிறுவனங்களுக்காக, அனைத்தையுமுள்ளடக்கிய தீர்மானக் கட்டமைப்பொன்றினை உருவாக்குவது, வைப்புக் காப்புறுதித் திட்டம் மற்றும் வங்கிகளையும் வங்கியல்லா நிதியியல் நிறுவனங்களையும் ஒடுக்கிவிடுதல் என்பனவற்றுடன் தொடர்பான ஏற்பாடுகளை வரைவது உத்தேச வங்கித்தொழில் (சிறப்பு ஏற்பாடுகள்) சட்டத்தின் கீழ் மேற்கொள்ளப்பட்டது. தரவுகள் அறிக்கையிடப்படுவது தொடர்பான தரத்தினையும் துல்லியமான தன்மையினையும் அதிகரிக்கின்றமையினையும் தரவுப் பாதுகாப்புடன் இணைந்து காணப்படும் இடர்நேர்வினைக் குறைப்பதனையும் நோக்கமாகக் கொண்டு இலங்கை வைப்புக் காப்புறுதி மற்றும் திரவத்தன்மை ஆதரவுத் திட்டத்தின் அனைத்து உறுப்பு நிறுவனங்களுக்காக வைப்பாளரை அடிப்படையாகக் கொண்ட தரவுச் சேகரிப்பு முறைமையொன்றினை அபிவிருத்தி செய்வதற்கு மத்திய வங்கி நடவடிக்கைகளை மேற்கொண்டது.

அபிவிருத்தி நிதி மற்றும் நிதியியல் வசதிகளைப் பெற்றுக்கொள்ளுதல்

நுண்பாக, சிறிய மற்றும் நடுத்தர தொழில்முயற்சிகளுக்கும் தனிப்பட்டவர்களுக்கும் இயலக்கூடிய விதத்தில் நிதியியல் வசதிகளை வழங்குகின்ற நோக்குடன் மத்திய வங்கி பல்வேறுபட்ட மீள்நிதியிடல், வட்டி உதவுதொகை மற்றும் கொடுகடன் உத்தரவாதத் திட்டங்களைத் தொடர்ந்தும்

இணைத்து, வசதிப்படுத்தி மற்றும் நடைமுறைப்படுத்தி வருகிறது. 2022 செத்தெம்பருடன் முடிவடைந்த ஒன்பது மாத காலப்பகுதியில் 17 கடன் திட்டங்களின் கீழ் 16 பங்கேற்கும் நிதியியல் நிறுவனங்களினூடாக 15,092 நன்மைபெறுநர்களிடையே ரூ.7,407.5 மில்லியன் கொண்ட கடன் தொகை பகிர்ந்தளிக்கப்பட்டது. சந்தை வட்டி வீதங்களில் ஏற்பட்ட கணிசமான அதிகரிப்பினைப் பரிசீலனையில் கொண்டு சௌபாக்கியா (சுபீட்ச) கடன் திட்டத்தின் வட்டி வீதம் மேல் நோக்கித் திருத்தப்பட்டதுடன் எதிர்காலத்தில் உணவுப் பற்றாக்குறை ஏற்படுவதற்கான சாத்தியத்தினைப் பரிசீலனையில் கொண்டு பங்கேற்கும் நிதியியல் நிறுவனங்கள் புதிய கடன்களில் 80 சதவீதம் வேளாண்மை, விலங்கு வளர்ப்பு மற்றும் மீன்பிடித் துறைக்கு வழங்கப்படுவதனை உறுதிப்படுத்துமாறு அறிவுறுத்தப்பட்டன. அதேவேளை, தற்போதைய பொருளாதார சூழ்நிலைகளினால் கடுமையாகப் பாதிக்கப்பட்டுள்ள கடன்பாட்டாளர்களுக்கு ஆறுதலொன்றினை வழங்கும் பொருட்டு மத்திய வங்கியினால் தொழிற்படுத்தப்பட்ட கடன் திட்டங்களுக்காக படுகடன் சட்ட இசைவுத்தாமதமொன்று வழங்கப்பட்டது.

மேலும், மத்திய வங்கி நிர்ணயிக்கப்பட்ட இலக்குகள் எய்தப்படுவதனை உறுதிப்படுத்துவதற்காக அதன் நடவடிக்கைத் திட்டத்துடன் இணைந்து செல்கின்ற விதத்தில் தேசிய நிதியியல் வசதிக்குட்படுத்தல் உபாயத்தின் நடைமுறைப்படுத்தலைத் தொடர்ந்தும் கண்காணித்தது. மேலும், பன்னாட்டு நிதிக் கூட்டுத்தாபனத்தின் உதவியுடன் முதற்றடவையாக நாடளாவிய நிதியியல் அறிவு தொடர்பான அளவீடொன்று வெற்றிகரமாக நிறைவு செய்யப்பட்டதுடன் அளவீட்டில் கண்டறியப்பட்ட முக்கிய விடயங்கள் வெளியிடப்பட்டுள்ளன.

நிதியியல் வாடிக்கையாளர் தொடர்புகள்

மத்திய வங்கி நிதியியல் வாடிக்கையாளர் பாதுகாப்புக் கட்டமைப்பினைத் தொடர்ந்தும் வலுப்படுத்தி வருகின்றது. இது தொடர்பில் மத்திய வங்கி 2022 ஓகத்துடன் முடிவடைந்த எட்டு மாத காலப்பகுதியில் 3,208 முறைப்பாடுகளையும் மனக்குறைகளையும் பெற்றிருக்கிறது.

மேலும், மத்திய வங்கியினால் ஒழுங்குமுறைப்படுத்தப்படும் நிறுவனங்களுக்காக, அனைத்தையுமுள்ளடக்கிய நிதியியல் வாடிக்கையாளர் பாதுகாப்புக் கட்டமைப்பொன்றிற்கு வசதியளிக்கின்ற புதிய ஒழுங்குவிதிகள்/ வழிகாட்டல்களை வழங்குகின்ற செய்முறைகளை ஆரம்பித்ததுடன் நிதியியல் வாடிக்கையாளர் பாதுகாப்புக் கட்டமைப்பு ஒழுங்குவிதிகளும் வரையப்பட்டுள்ளன.